


MBUMA YA LUSWASWANU

 Na nkokila yayi mu soolaka dilongi mosi ya nkufi, to lutangu mosi ya nkufi, kana Nzambi zola, pesa beto dibanza ya yawu, kuna na Santu Matthieu 13:24 tii na 30. Mpe mu—mu zola tanga diaka na 36 tii na 40, na mwa ntangu fioti. Ntangu yayi Santu Matthieu, kapu 13, mpe kubanda na nzila 24 ya kapu 13 ya Santu Matthieu. Beno wa mbote-mbote lutangu ya Ndinga. Bandinga ya munu ke bwa, kasi ya Yandi ke bwa ve.

Yandi zabisaka bawu diaka kingana yankaka, mpe tubaka, Kimfumu ya mazulu me fwanana na muntu yina mwangaka mbuma ya mbote na kilanga ya yandi:

Kasi na ntangu yandi vwandaka lala, mbeni ya yandi kwisaka mpe mwangaka mbuma ya luswaswanu na kati ya mbuma ya masangu, mpe yandi kwendaka.

Kasi na ntangu bikunu menaka, mpe basisaka mbuma, matiti ya yimbi mpe menaka.

Misadi kwendaka na mfumu ya kilanga mpe zabisaka yandi, Tata, nge mwangaka ve mbuma ya mbote na kilanga ya nge? wapi sika me katuka matiti yayi ya yimbi?

Mpe yandi tubaka na bawu, ya ke mbeni me sala mutindu yayi. Mpe misadi tubaka na yandi, Nge zola ti beto kwenda. . .katula yawu?

Kasi yandi tubaka, Ve; kana beno katula matiti ya yimbi, beno lenda katula mpe bambuma ya masangu kintwadi na yawu.

Beno bika yawu yela kintwadi tii na ntangu ya kubuka bambuma: mpe na ntangu ya kubuka bambuma mu ke tinda misadi yina ke buka bambuma, Beno kanga ntete matiti ya yimbi kisika mosi, mpe beno kanga yawu na binkuti samu na kuyoka yawu: kasi beno buka bambuma ya masangu mpe beno tula yawu na kitunga.

² Beno me bakula, “Beno kanga ntete matiti ya yimbi kisika mosi, mpe beno kanga yawu na bankuti”? Ntangu yayi, na lutangu yayi, kima mosi ya ngitukulu kwisaka na mabanza ya munu na ntangu mu vwandaka kuna na zulu ya Bamongo ya Catalina na nkokila yina, na bisambu. Mpe mu banzaka kaka, “Wapi sika mu ke kuzwa mpova yina mu lendaka tubila na nkokila yayi?”

³ Mpe mu kulumukaka kuna mpe monaka mpova yayi *luswaswanu*, na yina mu bakaka dictionnaire mpe talaka yina zola tuba mpova yayi *luswaswanu*. Mpe yawu zola tuba “mbuma ya luswaswanu,” to—to, “yina me telemina,” mutindu Webster

ke tuba, “kumwanga luswaswanu, kima mosi ya luswaswanu,” to, “kima yina me telemina yina ke vwandaka ntete.” Na yawu mu banzaka, masonuku ya nkokila yayi, mutindu mu lenda bokila yawu: *Mbuma Ya Luswaswanu*. Mpe mu ke na kivuvu ti Mfumu ke sakumuna Ndinga ya Yandi na ntangu beto ke zonzila na Yawu.

⁴ Mpe beto zaba diaka ti Yandi pesaka ntendulu, na nzila 36 mpe—mpe tii na 43, wapi mutindu mbuma yayi yelaka. Mpe mutindu beto me kuma kisika yango, bika beto tanga yawu diaka, na nzila 36 ntangu yayi tii na 43.

Na yina Yesu bikaka nkonga ya bantu, mpe Yandi kotaka na yinzo: mpe bilandi ya yandi kwendaka pene-pene ya yandi, mpe tubaka, Tendula na beto kingana ya matiti ya yimbi yina ba mwangaka na kilanga.

Mpe Yandi pesaka mvutu mpe tubaka na bawu mutindu yayi, Muntu yina mwangaka mbuma ya mbote kele Mwana ya muntu;

Mpe kilanga kele yinza; bambuma ya mbote kele bana ya kimfumu ya mazulu; kasi matiti ya yimbi kele bana ya muntu ya yimbi;

Mbeni yina mwangaka bambuma ya yimbi kele diabulu; ntangu ya kubuka bambuma kele nsuka ya yinza; mpe misadi yina ke buka bambuma kele bawanzio.

Mutindu ba ke katulaka matiti ya yimbi samu na kuyoka yawu na tiya; mutindu yina ya ke vwanda na nsuka ya yinza yayi.

Mwana ya muntu ke tinda bawanzio ya yandi, mpe ba ke katula na kati ya kimfumu ya yandi bima yina nionso ke bwisaka bampangi na masumu, mpe bayina nionso ke salaka masumu ya nku;

Mpe ba ke losa bawu na tiya, dibulu ya nene ya tiya: mpe sika wapi bawu ke dila, to ke kwetisa meno.

Kasi bayina ke ya kusungama ke sema mutindu mwini na kati ya kimfumu ya Tata ya bawu. Muntu yina ke na makutu. . . yandi kuwa.

⁵ Ya ke Yesu yina ke pesa ntendulu ya kingana, Yandi mosi, kikuma yawu yina beto zaba yina ntendulu zola tuba. Mpe ntangu yayi mutindu me kuma pene-pene ya yawu, ya mbuma yina bawu mwangaka mpe—mpe bukaka, ntangu yayi Yandi ke tendula yawu. Mpe mu ke kwikila ti Yesu vwandaka tubila kingana yayi na kilumbu ya Yandi, kasi yina ke lungisama na nsuka ya yinza, to, nsuka ya nsungi, yina ke kilumbu yayi. Mpe mu ke kwikila ti mwa masonuku ya nkokila yayi ke tubila kieleka ntangu yayi beto ke zinga, samu Yesu ke tuba awa na mutindu ya luswaswanu ti “ngwisani ke salama na nsuka ya

yinza yayi,” ti na ntangu yina nsuka ke vwanda; ba ke vukisa masangu kisika mosi, mpe ba ke vukisa diaka matiti ya yimbi kisika mosi mpe ba ke yoka yawu na tiya, mpe ba ke nata masangu na Kimfumu ya mazulu. Mpe mu ke kwikila ti ya vwandaka mutindu yayi.

⁶ Mpe Masonuku yankaka ke twadisa munu na kukwikila mutindu yayi, mu sonikaka yawu awa, ya ke na Mathieu 24:24, sika wapi ya ke tuba mutindu yina, ya ke tubila mbuma—mbuma ya luswaswanu. Yesu tubaka ti bantu zole ke vwanda kisika mosi tii kuna ya ke vuna Yina soolamaka kana ya lenda salama. Ya ke kaka mutindu mosi.

⁷ Kisika yankaka na Masonuku ya me sonamaka, sika wapi mvula ke noka na zulu ya bantu ya mbote mpe ya yimbi.

⁸ Mu ke bambuka nzingilu ya munu ya ntete na ntangu mu kutanaka na bantu ya Pentecote. Mu vwandaka na Mishawaka, Indiana. Mpe mu vwandaka na lukutakanu ya nene, na yinzo ya mutindu yayi, sika wapi bantu ya Nord mpe ya Sud kutanaka kisika mosi. Samu na bilumbu ya bawu, samu na nkabwani yina vwandaka kuna, ya lombaka ti bawu vukana. Ya vwandaka na bimvuka zole ya nene ya bampangi ba Pentecotiste. Mu me waka disolo ya bawu ata fioti ve to mu me kutanaka na bawu ata fioti ve. Mbala ya munu ya ntete na kuwa muntu mosi kutuba bandinga ya malu-malu. Mpe na nsuka ya ndonga, kuna na lukutakanu. . . Mu vwandaka mundimi ya bawu ve, mu vwandaka kaka longi ya ntwenia ya ba Baptiste, mu vwandaka kuna na manima. Mpe mu ke bambuka moyo ti ya vwandaka mbala ya munu ya ntete ya kuwa muntu mosi ke tuba bandinga ya malu-malu, mpe mu zabaka mpe ve yina—yina yawu vwandaka. Mpe bantu yayi zole, mingi-mingi, bayina vwandaka na ntwala, mosi lendaka tuba na bandinga ya malu-malu mpe yina yankaka lendaka tendula yina muntu yina tubaka. Mbote, mu bandaka na kulonguka Biblia ya munu konso ntangu, kubanda na ntangu yina, mpe mu monaka ti yina vwandaka Masonuku. Ya kieleka yawu yina Masonuku, Mpeve-Santu ke sala.

⁹ Mbote, mbala yankaka kilumbu yina landaka. . . Na nkokila yina ntima ya munu yangisamaka. Mu lalaka na kati ya kilanga ya masangu. Mu vwandaka na mbongo mingi ve samu na kusumba mboto mosi, kasi mu vwandaka kaka na mbongo samu na kuvutuka na yinzo, mpe mu sumbaka mwa mikati, yina bawu salaka na mwa bilumbu me luta, to mampa, yawu vwandaka, samu na madia ya suka. Mpe ya vwandaka mbote samu na munu na kudia kintwadi na bawu, kasi mu vwandaka na mbongo ya kufuta ve. Na ntangu yina, ya vwandaka na mpasi ya nene ya mumbongo, 1933, na yawu ya vwandaka—ya vwandaka ntangu mosi ya mpasi mingi. Mpe mu banzaka mutindu yayi, “Mbote, mu ke. . . Mu ke dia kintwadi na bawu ve, kasi mu zola zaba yina bawu kele na yawu. Bawu ke na kima yina mu ke na yawu ve.”

¹⁰ Na yawu na suka yina mu vwandaka . . . bawu tubaka na munu, “Balongi nionso kukwisa awa na kisika ya malongi mpe beno pesa nkumbu ya beno, nani beno kele, sika wapi beno me katuka.”

¹¹ Mbote, mu—mu tubaka kaka, “William Branham, evangeliste, na Jeffersonville,” mpe mu vwandaka. Mbote, na ntangu yina mu vwandaka longi ya ntwenia mingi kuna na kisika ya malongi. Mpe na kilumbu yina landaka bawu bokilaka munu na kisika ya malongi samu na kulonga. Mpe na ntangu mu longaka, na yawu, beto lutisaka bantangu mosi ya mbote mingi, mpe mu zabanaka na bantu mingi yina bokilaka munu na bayinzo-Nzambi ya bawu. Na ntangu bawu . . .

¹² Na manima ya yina, mbote, mu banzaka, “Kana mu lendaka mona bantu yina vwandaka tuba bandinga ya malu-malu mpe tendulaka yawu!” Yawu vwandaka pela na kati ya ntima ya munu, mu vwandaka na nsatu ya yawu ya kulutula mingi. Mbote, mutindu mu tubaka na beno na mbatukulu, mutindu mwa dikabu yina beno ke kanga. Beno zaba, makabu mpe balubokilu ba ke sobaka yawu ve, beno ke na yawu luzingu ya beno ya muvimba, beno me mona, beno me butukaka na yawu, kana yawu ke makabu ya Nzambi. Na yawu mu ke vwandaka ntangu nionso, kubanda mwa buleke ya munu, mu ke vwandaka na yawu, bantu yina zaba luzingu ya munu, bawu zaba ti yina ke kieleka. Mbote, kana mu banzaka . . . Na ntangu yina mu zabaka ve yina yawu vwandaka, mpe mu bokilaka yawu vision, mu zabaka ve yina yawu vwandaka. Kasi mu tubaka, “Kana mu lendaka solula na bawu!” Mbote, mpe mpeve yina vwandaka kuna na kati ya yinzo vwandaka ndimisa munu ti yayi ke Mpeve ya Nzambi.

¹³ Na yawu mu—mu tubaka na mosi ya bawu, mpe mu yifulaka yandi mwa bakiuvu, mpe yandi vwandaka Muklisto ya kieleka ya kisina. Na ntembe ve, yandi vwandaka mukwikidi ya kieleka. Mpe muntu yina yankaka, na ntangu mu solulaka na yandi, mpe kana mu me monaka ntete ve muntu ya luvunu, yina vwandaka mosi ya bawu. Muntu yina vwandaka kieleka . . . Kento ya yandi vwandaka ndundu, mpe yandi butaka bana na . . . bana zole na kento ya ndombe. Mpe mu banzaka, “Mbote, yinki ke salama ntangu yayi? Yawu yayi, mu me—mu me vwalangana. Mu ke fondamentaliste; ya fwana vwanda kaka Ndinga, to ya ke ya kusungama ve. Mpe beno tala Mpeve yina, mosi vwandaka basisa ndinga ya mbote, ya kisina, na yina nionso mu zaba; mpe yina yankaka vwandaka mbote ve na nionso; mpe Mpeve kulumukaka na zulu ya bawu zole. Ntangu yayi, yinki mutindu ya lunga salama?” Mu, mu vwalanganaka.

¹⁴ Bamvula zole na manima, mu vwandaka sambila na caverne sika wapi mu vwandaka kwenda sambila. Ya vwandaka mvindu mingi na kati ya caverne, mpe mu basikaka na manima ya midi, mpe kitisaka Biblia ya munu na zulu ya kitini ya yinti, mpe

mupepe bulaka mpe zibulaka Yawu na ba Hebreux, na kapu 6. Yina tubaka, ti na bilumbu ya nsuka, wapi mutindu ya ke vwanda kana beto yambula Kieleka mpe beto kukikumisa diaka ya malu-malu samu na kubalula diaka bantima, ke vwanda diaka ve na munkayulu samu na disumu, mpe wapi mutindu bansende mpe matiti ya bansende, yina me kubama na kulosama, yina ke zika na tiya; kasi mvula ke kwisa na zulu ya ntoto, mbala mingi, samu na kumwangisa masa na zulu ya yawu, samu na kuyidika yawu; kasi bansende mpe matiti ya bansende ke losama, kasi ba ke kutika masangu kisika mosi. Mpe mu banzaka, “Mbote, ya ke mupepe yina zibulaka yawu kuna.” Mbote, mu kitisaka diaka Biblia ya munu. Mpe mu banzaka, “Mbote, ntangu yayi mu ke kaka. . .” Mpe mupepe kwisaka awa mpe zibulaka Yawu. Yina salamaka mbala tatu. Mpe mu banzaka, “Mbote, ntangu yayi, ya ke ya ngitukulu.”

¹⁵ Mpe na ntangu mu telemaka, mpe mu banzaka, “Mfumu, samu na yinki Nge me zibula Biblia yina samu mu tanga mambu yina, mu. . . na ntangu mu me kuma na kisika yina, sika wapi ‘bansende mpe matiti ya bansende, yina ke losama, mpe yina ke zika na tiya?’” Mu banzaka, “Samu na yinki, Nge lenda zibula kisika yina samu na munu?” Mpe mutindu mu vwandaka tala na ntama. . .

¹⁶ Ntangu yayi, ba vision yayi ya kieleka ke kwisaka na munu kukondwa kingolo-ngolo. Yina ke kaka Nzambi. Beno me mona? Mu talaka mpe monaka ntoto mosi yina vwandaka baluka na ntwala ya munu, mpe mu monaka ti yawu vwandaka ya kupindula. Yawu vwandaka na muntu mosi yina lwataka lele ya mpembe, mpe yina vwandaka mwangisa masangu. Mpe na ntangu yandi zibanaka na kulala ya mwini; kuna kwisaka muntu mosi, yina vwandaka pesa boma, yandi lwataka lele ya ndombe, mpe yandi vwandaka mwangisa bambuma ya matiti ya yimbi bisika nionso. Nionso zole yelaka kintwadi. Mpe na ntangu bawu salaka mutindu yina, bawu zole vwandaka na nsatu ya masa, samu bawu vwandaka na nsatu ya mvula. Mpe ya monanaka ti bawu nionso vwandaka sambila, na mwa bayintu ya kukulumusa, “Mfumu, tinda mvula, tinda mvula.” Mpe matuti ya nene kwisaka, mpe mvula nokaka na zulu ya bawu zole. Na ntangu ya salaka mutindu yina, mwa disangu pamukaka na zulu mpe bandaka na kutuba, “Lukumu na Mfumu! Lukumu na Mfumu!” Mpe mwa matiti ya yimbi pamukaka na zulu kaka na lweka mosi yina, mpe tubaka, “Lukumu na Mfumu! Lukumu na Mfumu!”

¹⁷ Mpe na yina vision tendusamaka: Mvula ke nokaka na zulu ya bantu ya mbote mpe ya yimbi. Mpeve yina mosi lungaka kubwa na kati ya lukutakanu, mpe muntu nionso ke sepela na yawu: bantu ya luvunu, Baklisto, mpe bawu nionso. Ya kieleka. Kasi yinki yawu kele? Ba ke zaba bawu na bambuma ya bawu. Beno me mona? Yina ke mutindu mosi kaka yawu lunga zabana.

¹⁸ Ntangu yayi beno tala ti, kubanda bankona ya mfinda, to masangu ya mfinda mpe bambuma ke mekulaka ntangu nionso bambuma ya kisina, ya bwala, ya ke vwanda pene-pene mingi ti yawu lendaka vuna yina Soolamaka. Mu banza ti beto ke zinga na nsungi yina, ba fwana longa mpe zonzila mambu yayi.

¹⁹ Beno bambuka moyo na nzila 41, nionso zole ke pene-pene mingi, pene-pene mingi na bilumbu ya nsuka ti Yandi lendaka sala ve. . . Yandi lendaka tula ntima ve na mwa mabuundu samu na kusoola bawu, beto tuba, Methodiste to Baptiste, to Pentecotiste, samu na kusoola bawu. Yandi tubaka, “Yandi ke tinda bawanzio ya Yandi samu na kusoola bawu.” Wanzio mosi ke kwisa samu na kusoola, kukabisa mbote na yimbi. Mpe muntu mosi ve lunga sala yawu kasi Wanzio ya Mfumu. Yandi ke Mosi kaka yina ke tuba yina ke mbote mpe yina ke yimbi. Nzambi tubaka ti Yandi ke tinda bawanzio ya Yandi na bantangu ya nsuka. Bawanzio ve ke kwisa *awa*, kasi bawanzio na ntangu ya nsuka, mpe ke vukisa bawu kisika mosi. Ntangu yayi beto zaba ti yayi ke ntangu ya kubuka bambuma. Ntangu yayi, *wanzio* zola tuba “munati-nsangu.” Mpe beto ke mona ti kele na bawanzio sambwadi samu na mabuundu sambwadi, mpe ntangu yayi. . . ve, na kati ya bansungi ya dibuundu.

²⁰ Beno bambuka yina Yandi tubaka kele bantu yina ke mwangaka bambuma, mpe diaka yina vwandaka mbuma. Mosi, Yandi vwandaka muntu yina mwangaka bambuma, Mwana ya Nzambi, Yina kwendaka mwangisa Mbuma. Mpe mbeni kwisaka na manima ya Yandi, muntu yina vwandaka diabulu, mpe mwangaka mbuma ya luswaswanu, na manima ya kumwanga Mbuma ya mbote. Ntangu yayi, bankundi ya munu, yina salamaka na kati ya konso nsungi kubanda beto kele na yinza. Ya kieleka. Kubanda na mbatukulu, kima yina kaka salamaka.

²¹ Ntangu yayi Yandi tubaka, “Mbuma ya Nzambi, Ndinga ya Nzambi.” Yesu tubaka, na kisika mosi kuna, ti “Ndinga ke Mbuma.” Mpe konso mbuma ke buta na kulanda mutindu ya yawu. Mpe ntangu yayi kana Muklisto, bana ya Nzambi, bana ya Kimfumu ya mazulu me kuma Mbuma ya Nzambi, na yina ya ke vwanda Ndinga ya Nzambi, Ndinga ya Nzambi yina me monisama na kati ya nsungi yina bawu ke zinga, Mbuma ya nsilulu ya nsungi yina. Nzambi pesaka Ndinga ya Yandi na mbatukulu, mpe konso nsungi ke vwandaka na Mbuma ya yawu, ntangu ya yawu, bansilulu ya yawu.

²² Ntangu yayi, na ntangu Noé kwisaka, mpe yandi vwandaka Mbuma ya Nzambi, Ndinga ya Nzambi samu na nsungi yina.

²³ Na ntangu Moise kwisaka, yandi lendaka kwisa ve na nsangu ya Noé, yawu lendaka sala ve, samu yandi vwandaka Mbuma ya Nzambi na ntangu yina.

²⁴ Na yawu ntangu Klisto kwisaka, Yandi lendaka kwisa ve na nsungi ya Noé to ya Moise; yawu vwandaka ntangu ya Yandi,

samu mwense kuzwa kivumu mpe yandi ke buta Mwana ya bakala, mpe Yandi vwandaka Mesiya.

²⁵ Ntangu yayi, beto zingaka na nsungi ya Luther, nsungi ya Wesley (nsungi ya ba Methodiste), na kati ya bansungi nionso, mpe nsungi ya ba Pentecotiste, mpe konso nsungi yina me pesama na nsilulu ya Ndinga. Mpe bantu ya nsungi yina, kumonisama ya Ndinga yina silamaka, Mbuma ya nsungi yina, na kulanda yina Yesu tubaka awa, “Bawu ke bana ya Kimfumu ya mazulu.” Yina ke kieleka. Kumonisama ya Mpeve-Santu yina ke sala kisalu na kati ya bana ya Yandi kele Bambuma ya Kimfumu ya mazulu ya nsungi yina.

²⁶ Beno bambuka moyo, matiti ya yimbi vwandaka yina, mbeni, Satana, yina mwangaka luswaswanu, to—to mbuma ya luswaswanu, kele yandi yina salaka diambu yayi ya yimbi. Satana mwangaka mbuma ya yandi kubanda na mbatukulu, na ntangu Nzambi tulaka ntangu ya Yandi ya ntete ya kubuka bambuma ya bantu na zulu ya ntoto. Adam, ya kieleka, zabaka ntete ti ya vwandaka na luzabu ya kieleka, mpe ya mbote na yimbi, mpe yandi vwandaka me kuma ntete kuna ve.

²⁷ Kasi beto ke mona ti, Nzambi pesaka Ndinga ya Yandi na bana ya Yandi mutindu Kinwaninu ya bawu. Ya bawu. . . Beto ke na Kinwaninu yankaka ve na nganda ya Ndinga ya Nzambi. Yawu yina ke Kinwaninu ya beto. Kele na babombi ve, kisika ya kubumbama ve, kisika ya kutinina ve, Arizona to Californie ve, to kele na kisika yankaka ve; beto ke kaka na Kinwaninu mosi, mpe yawu kele Ndinga. Mpe Ndinga kumaka nzutu mpe zingaka na kati ya beto, yina kele Klisto Yesu. Yandi ke Kinwaninu mosi kaka samu na beto. Beto me kebama, na kati ya Yandi.

²⁸ Mukwikidi ya kieleka kele na disumu ve. Beno zaba yawu? Yandi yina me butuka na Nzambi, ke salaka disumu ve, yandi lunga sala masumu ve. Beno me mona? Ba ke tangila yandi disumu ve. Kikuma yawu yina, David tubaka, “Kiese na muntu yina Nzambi ke tangila masumu ve.” Na ntangu beno ke kati na Klisto, beno ke na nsatu ya kusala disumu ve. “Musambidi, na ntangu yandi me kuma mpembe, yandi ke banza diaka disumu ve,” beno ke na nsatu ya yawu diaka ve. Ntangu yayi, samu na yinza, beno lunga vwanda kaka nsumuki; kasi, samu na Nzambi, beno ke mutindu yina ve, samu beno ke kati na Klisto. Yinki mutindu beno lunga vwanda nsumuki na ntangu beno ke na Mosi yina ke na disumu ve, mpe Nzambi ke mona kaka Yandi Yina na kati ya yandi beno kele?

²⁹ Yayi ke ntangu ya kubuka bambuma. Na mbatukulu, na ntangu Nzambi mwangaka Mbuma ya Yandi na zulu ya ntoto mpe kotisaka Yawu na kati ya bantima ya bana ya Yandi, dibuta ya Yandi, samu na kukeba Ndinga yina, yina vwandaka kinwaninu mosi kaka samu na bawu, kukeba Ndinga yina! Mbeni kwisaka awa mpe bukaka kibaka yina, mpe mwangaka

mbuma ya yimbi, yina me telemina Ndinga ya Nzambi. Kana yawu vwandaka luswaswanu na mbatukulu, ya ke kaka mutindu yina. Konso kima yina ba ke yika na Ndinga ya Nzambi, kele kaka mbuma ya luswaswanu! Mu ke tala ve kisika ya me katuka, ata ti yawu me katuka na organisation mosi, ata ti yawu me katuka na bayinto ya basoda, ata ti yawu me katuka na bangolo ya politiki, konso kima yina me telemina Ndinga ya Nzambi, kele mbuma ya luswaswanu.

³⁰ Na ntangu muntu mosi ke telema mpe ke tuba ti yandi ke longi ya Nsangu ya mbote, mpe ke tuba ti “bilumbu ya bimangu me luta,” yina ke mbuma ya yimbi. Na ntangu muntu ke telema mpe ke tuba ti yandi ke longi mosi, pasteur ya dibuundu mosi kuna, mpe yandi ke kwikila ve ti Yesu Klisto ke mutindu mosi na nionso (katula kaka nzutu ya yandi), mutindu mosi mazono, bubu yayi, mpe kukonda nsuka, yina ke mbuma ya luswaswanu. Na ntangu yandi ke tuba ti “bimangu mpe nsungi ya bantumwa me luta,” yina ke mbuma ya luswaswanu. Na ntangu bawu ke tuba, “Kele na kubeluka ya Kinzambi ve,” yina ke mbuma ya luswaswanu. Mpe yinza me fuluka na yawu. Ya ke fika mpe ke kanga masangu.

³¹ Beto ke mona ti muntu ya ntete yina mwangaka mbuma ya luswaswanu bokilamaka “diabulu,” mpe beto zaba ti ya vwandaka, na Genese 1. Ntangu yayi beto ke mona kuna, mpe awa na—na Buku ya Matthieu, kapu 13, Yesu ke bokila nionso yina kele ya luswaswanu na Ndinga ya Yandi mutindu “diabulu.” Mpe na mvula 1956 yayi, konso kima yina ke nata luswaswanu, yina me telemina Ndinga yina me sonama ya Nzambi, to yina ke tula na Yawu ntendulu ya yandi mosi, kele mbuma ya luswaswanu. Nzambi ke zitisa yawu ve. Yandi lunga sala yawu ve. Ya ke vukana ve. Ya kieleka ya ke vukana ve. Ya me fwanana na mbuma ya mutarde; ya ke vukana na kima yankaka ve, beno lunga kwedisa yawu ve, ya fwana vwanda kaka kima mosi ya kisina. Mbuma ya luswaswanu!

³² Ntangu beto ke mona ti, na ntangu Nzambi mwangaka Mbuma ya Yandi na disamba ya Eden, beto ke mona ti yawu butaka Abel. Kasi na ntangu Satana mwangaka mbuma ya yandi ya luswaswanu, yawu butaka Cain. Mosi butaka mbuma ya mbote; mosi yankaka butaka mbuma ya yimbi. Samu Eve waka ndinga ya luswaswanu, yina me telemina Ndinga ya Nzambi, mpe kele kisika yina ballon ya masumu bandaka na kubaluka kuna, mpe ya ke baluka kaka tii bubu yayi. Beto ke sukisa yawu ata fioti ve tii kuna bawanzio ke kwisa mpe ke sala nsodolo, mpe Nzambi ke nata bana ya Yandi na Kimfumu, mpe matiti ya yimbi ke zika na tiya. Beno bambuka bavinu yina zole.

³³ Kana beto vwandaka na ntangu mingi samu na dilongi yayi, kasi beto ke tubila kaka bitini ya nene, na yawu beto lunga sambidila samu na bambevo na mwa bamuniti ke kwisa na ntuala.

³⁴ Beno bambuka moyo ti, bambuma ya bawu yelaka kintwadi kaka mutindu Nzambi ke tuba diaka kuna na kapu 13, ya masonuku ya beto ya nkokila yayi, na Matthieu, “Beno bika yawu yela kintwadi.” Ntangu yayi, Cain kwendaka na ntoto ya Nod, yandi mosi monaka kento ya yandi, mpe kwelaka yandi; mpe Abel ba fwaka yandi, mpe Nzambi basisaka Seth na kisika ya yandi. Mpe bansungi bandaka na kukuma mingi, kati-kati ya mbote na yimbi. Ntangu yayi, beto ke mona ti bawu vwandaka kintwadi, mosi na mosi ya bawu, konso ntangu, mpe Nzambi lendaka. . . Ya kumaka yimbi mingi tii kuna Nzambi bebisaka yawu.

³⁵ Kasi na nsuka bambuma yina zole butaka, mbuma ya yimbi mpe Mbuma ya Nzambi, yina basisaka bayintu ya bawu ya kieleka, mpe yina basisaka Judas Iscariot mpe Yesu Klisto. Na yawu, Yandi vwandaka Mbuma ya Nzambi, Yandi vwandaka mbatukulu ya bima yina Nzambi salaka, Yandi vwandaka kima yankaka ve kasi Nzambi. Mpe Judas Iscariot butukaka muntu ya yimbi, yandi katukaka na difelo, mpe yandi vutukaka na difelo. Yesu Klisto vwandaka Mwana ya Nzambi, Ndinga ya Nzambi yina me monisama. Judas Iscariot, na luswaswanu ya yandi, yandi vwandaka mbuma ya diabulu, yina kwisaka na yinza, mpe samu na kuvuna; kaka mutindu yandi vwandaka na mbatukulu, Cain, nkooko ya yandi.

³⁶ Judas vwandaka sakana kaka na yinzo-Nzambi. Yandi vwandaka ve na kieleka na ntima ya yandi. Yandi vwandaka na lukwikilu ve; yandi lendaka teka Yesu ve. Kasi, beno tala, yandi mwangaka mbuma ya luswaswanu. Yandi banzaka ti yandi lendaka vwanda na kinkundi na yinza, mammon, mpe kuvwanda diaka na kinkundi na Yesu, kasi ntangu vwandaka me luta mingi samu na yandi na kusala kima mosi. Na ntangu ngunga ya lufwa kwisaka, na ntangu yandi salaka kima yayi ya kulutila yimbi, yandi lutaka kibaka yina kati-kati ya kukwenda na ntwala na kuvutuka na manima. Yandi lendaka kwenda na nzila ya yandi, mutindu muntu ya luvunu. Yandi mwangaka mbuma ya luswaswanu, yandi zwaka lemvo na ba organisation yina ya nene ya bilumbu yina, na ba Pharisians mpe ba Sadduceans. Mpe banzaka ti yandi lendaka kuzwa mbongo ya yandi, mpe lendaka zabaka mingi na kati ya bantu. Kele yawu yina ve ke sala ti bantu kukota na kati ya luswaswanu yina, kumeka kuzwa lemvo na muntu mosi! Beto ke zwa lemvo na Nzambi, na muntu mosi ve. Kasi yawu yina Judas salaka na ntangu luswaswanu yayi monisamaka na yandi.

³⁷ Mpe beto zaba ti Yesu vwandaka Ndinga, Santu Jean 1, ke tuba, “Na mbatukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi. Mpe Ndinga kumaka nzutu mpe zingaka awa na kati ya beto.” Na yina, Ndinga kele Mbuma, mpe Mbuma kumaka muntu mpe zingaka na kati ya beto.

³⁸ Kana Judas vwandaka mbuma ya mbeni mpe ya luswaswanu, yawu kumaka muntu mpe zingaka na kati ya muntu yayi Judas Iscariot. Yandi vwandaka ata fioti ve na yina ya kieleka, lukwikilu ya kieleka. Yandi vwandaka na yina yandi *banzaka* ti lukwikilu. Beno lunga vwanda na lukwikilu; mpe kuvwanda na lukwikilu yina me salama na bantu.

³⁹ Mpe lukwikilu ya kisina ya Nzambi ke kwikila na Nzambi, mpe Nzambi kele Ndinga, ba ke yika ata fioti ve kima mosi na Yawu. Biblia ke tuba na beto ti kana beto yika ndinga mosi, to beto katula Ndinga mosi, ba ke katula ndambu ya beto na Buku ya Luzingu, Apocalypse 22:18, na kapu yina ya nsuka.

⁴⁰ Na mbatukulu, na Buku ya ntete ya Biblia, Nzambi tubaka na bawu na kukatula Ndinga ya Yawu ve, “kuzitisa konso Ndinga,” ba ke zinga na nzila ya Ndinga yina. Yesu, na kati-kati ya Buku, kwisaka kuna mpe tubaka mutindu yina na nsungi ya Yandi, mpe tubaka, “Muntu ke zinga kaka na dimpa ve, kasi na Ndinga yina—yina ke basika na yinwa ya Nzambi.” Mpe na nsungi ya nsuka ya Apocalypse, ya me tubama na beto, ti, “Muntu yina ke katula Ndinga mosi ya Buku, to kuyika ndinga mosi na Yawu, ba ke katula ndambu ya yandi na Buku ya Luzingu.”

⁴¹ Kikuma yawu yina kima ya luswaswanu lunga vwanda ve, kasi kaka Ndinga ya Nzambi ya kisina, mpe ya kukondwa kuvukisa na kima mosi! Yina ke bana-babakala ya Nzambi, bana-bakento ya Nzambi, yina me butuka na luzolo ya muntu ve, to na kupesa mbote, to mbotika mosi ya mutindu yina; kasi yina me butuka na Mpeve ya Nzambi, na nzila ya Mpeve-Santu, mpe Ndinga ke monisama Yawu mosi na nzila ya bawu. Yina ke Mbuma ya kisina ya Nzambi!

⁴² Mbeni ke kuma mosi ya dibuundu mpe ke kuma orthodoxe ya ngolo na credo to kima ya mutindu yina. Kasi yina kele ve . . . Yina ke luswaswanu, konso kima yina ke nwanisa nzila ya kisina ya Kieleka ya Ndinga ya Nzambi.

⁴³ Mpe yinki mutindu beto ke zaba yawu? Beto ke tuba, “Mbote, bawu, beno ke na muswa ya kutendula Yawu?” Ve, tata! Muntu mosi ve kele na muswa ya kutendula Ndinga ya Nzambi. Yandi ke mutendudi na Yandi Mosi. Yandi ke sila yawu, mpe Yandi ke lungisa yawu, yawu yina ke ntendulu ya yawu na ntangu yina. Na ntangu Yandi silaka Yawu, mpe Yandi ke lungisa Yawu, yawu yina ke ntendulu ya Yawu. Konso kima yina ke telemina Ndinga ya Nzambi kele luswaswanu! Ya kieleka!

⁴⁴ Ntangu yayi, mutindu mu tubaka, Judas vwandaka na lukwikilu ya kieleka ve. Yandi vwandaka na lukwikilu yina me salama na bantu. Yandi vwandaka na lukwikilu yina yandi *banzaka* ti yawu vwandaka Mwana ya Nzambi, kasi yandi zabaka ve ti yina vwandaka Mwana ya Nzambi. Yandi lendaka sala yawu ve. Mpe muntu yina ke kakula Ndinga yayi ya Nzambi

yina ke Kieleka, yandi ke na lukwikilu yina me salama na bantu. Musadi ya kisina ya Nzambi ke kangama na Ndinga yina.

⁴⁵ Na bankokila yina me luta, longi mosi, ya Arizona, ya lukolo mosi ya nene, mpe ya lukumu na mbanza yayi awa, kwisaka na munu mpe tubaka, “Mu—mu zola sungika nge samu na kima mosi” (Mu tubaka. . .) “na ntangu yina nge ke vwanda na siansi.”

Mu tubaka, “Mu zaba ti yayi ke siansi mosi ya kulutila mbote. Kwisa kaka.”

⁴⁶ Mpe na yina yandi kwisaka kuna, yandi tubaka, “Tata Branham, nge ke meka. . . Mu ke kwikila ti nge ke na luzolo ya kieleka mpe nge ke muntu ya kieleka, kasi nge ke meka na kutalisa na yinza Malongi ya bantumwa.” Mpe yandi tubaka, “Nsungi ya bantumwa sukaka na bantumwa.”

⁴⁷ Mu tubaka, “Kima ya ntete mu zola yufula nge, mpangi ya munu, nge ke kwikila ti konso Ndinga ya Nzambi me twadisama na mpeve?”

Yandi tubaka, “Yinga, tata, ya kieleka mu ke kwikila yawu.”

⁴⁸ Mu tubaka, “Mpamba ve, nge lenda talisa na munu na kati ya Ndinga sika wapi nsungi ya bantumwa sukaka? Ntangu yayi, talisa munu sika wapi yawu kele, mpe mu ke kwikila nge.” Mpe mu tubaka, “Nsoniki ya nsungi ya bantumwa, yina vwandaka na bafungula ya Kimfumu, na kilumbu ya Pentecote na ntangu nsungi ya bantumwa kubandaka, bawu tubaka, ‘Bampangi, yinki beto fwana sala samu na kuvuluka?’ Yandi tubaka, ‘Beno balula bantima, beno nionso, mpe beno ke baka mbotika na Nkumbu ya Yesu Klisto, samu na lemvo ya masumu, mpe beno ke kuzwa dikabu ya Mpeve-Santu, samu nsilulu ke samu na beno mpe bana ya beno, mutindu mosi mpe bayina kele ntama, ya mingi Mfumu Nzambi ya beto ke bokila.’ Ntangu yayi, wapi mutindu Ndinga lunga kukitelemina Yawu mosi?”

Bakala yayi tubaka, “Mu ke na miyoyo na nkokila yayi.”

Mu tubaka, “Mu ke banza mutindu yina, mpe.” Beno me mona?

⁴⁹ Tuba na munu ntangu yayi, Nzambi ke bokila diaka? Kana Nzambi ke bokila diaka, na yawu nsungi ya bantumwa ke zinga kaka. Ya kieleka! Ya mingi mutindu Mfumu Nzambi ya beto ke bokila, ke bokila ata fioti ve, ke bokila ata fioti ve, ya mingi Yandi ke bokila, ya ke vwanda kaka nsungi ya bantumwa, samu Yesu Klisto ke mutindu mosi mazono, bubu yayi, mpe kukonda nsuka.

⁵⁰ Ntangu yayi, beto ke mona bubu yayi ti luswaswanu yayi kumwanganaka na konso nsungi. Kana mu lunga talisa yawu na bamuniti kumi to kumi na tanu ke kwisa, mu lenda sala yawu, kasi beno lunga sala yawu ve. Kuna na kati ya bansungi. . . Beto nionso, mingi kati ya beto ke tangaka Biblia. Mpe ntangu

yayi mumbandu ntangu Yesu kwisaka, mpe Yandi monaka luswaswanu yina, kima mosi ya luswaswanu. Yandi vwandaka Ndinga yina me monisama, Yandi vwandaka ntendulu ya Nzambi samu na Ndinga, samu Yandi tubaka, “Beno longuka Masonuku, samu na Yawu beno ke kuzwa Luzingu ya Kukonda nsuka, mpe yawu yina ke tuba kimbangi ya Munu.” Beto me kuma kisika yango. Yandi—Yandi vwandaka ntendulu ya Ndinga. Mpe konso mwana ya Nzambi ya bakala mpe ya kento yina me butuka mbala zole na nsungi yayi kele ntendulu ya Ndinga. Beno ke mikanda yina me sonama, yina ke tangama na bantu nionso. Yinga.

⁵¹ Beno bambuka moyo, Yandi tubaka, “Na mpamba ba ke sambila Munu, bawu ke longa Malongi ya luswaswanu. Na mpamba ba ke sambila Munu, bawu ke longa Malongi ya luswaswanu, malongi ya bantu, ba credo ya bantu, ba ke longa ti bima yayi ke Ndinga ya Nzambi, kasi yawu me fwanana na Ndinga ya Nzambi ve.”

⁵² Beno tala, konso nsungi bukaka mbuma ya mutindu yayi, konso nsungi salaka yawu, ya beto mpe ke sala yawu. Beto ke na kima ya mutindu mosi, mpe nsungi mosi ya kulutila nene na bansungi nionso kintwadi, samu yayi ke nsuka ya masolo ya yinza yayi. Yayi ke luswaswanu mosi ya nene yina me vwandaka ntete ve na zulu ya ntoto, na zulu ya ntoto bubu yayi. Luswaswanu na kati ya bansungi yankaka bendaka bawu ntama ya Nzambi ya kieleka mpe ya moyo, tii na biteki. Bubu yayi, Yesu tubaka na Matthieu 24:24 ti yawu ke vwanda pene-pene mingi, ti yawu lenda vuna yina Soolamaka kana yawu lunga salama. Beno ke zonzila luswaswanu! Oh, ya ke na mayele ya yimbi. Satana ke na kati ya beto, théologien yayi ya mayele mingi, Docteur na Bunzambi, yina lunga longa Ndinga yayi na mutindu ya kulunga. Yesu tubaka mutindu yina. Kasi beno tala yandi, ke vwanda na kima mosi kuna. Yandi ke tuba, “Mbote, ntangu yayi, yina ke samu na awa ve.” Oh, yinga, ya ke mutindu yina, diaka, beno me mona, samu Nzambi tubaka yawu.

⁵³ Beno tala yina yawu salaka. Luswaswanu yina mosi nataka makasi ya Nzambi na bilumbu ya Noé, na ntangu Nzambi tindaka profete ya Yandi kuna mpe longaka mutindu mulaka ya tiya, mpe bokilaka bantu na kubalula bantima, mpe luswaswanu kudindaka na masa. Na yawu yinki Satana salaka? Yandi vutukaka, na Cham, mpe bandaka diaka na kumwanga bambuma. Ya ke kieleka.

⁵⁴ Na manima Moise kwisaka, profete yayi ya nene, samu na kunata bana ya Israel na ntoto ya kuyuma. Yinki salamaka? Moise, profete yayi ya nene ya Nzambi, natilaka bawu Kieleka na movimba na yawu, Kieleka yina me ndimisama. Yandi kutanaka na Nzambi. Nzambi ndimisaka ti yandi kutanaka na Yandi. Bantu yina kuna, banganga-Nzambi yina, vwandaka na bansambulu ya bawu, binkulu ya bawu, misiku ya bawu mpe

nionso yina, kasi Moise telemaka kuna mutindu kimbangi ya ntendulu ya Ndinga. Beno zimbana yawu ve! Moise vwandaka ntendulu ya Nzambi samu na nsilulu ya Yandi. Yandi tubaka ti yandi ke sala yawu; yandi vwandaka ntendulu ya Nzambi.

⁵⁵ Yinki salamaka? Dibuundu vwandaka me basika na Egypte, ntama mingi ve, mpe yinki salamaka? Na manima Satana kwisaka na luswaswanu na nzila ya muntu mosi, Caïn ya zole, yina vwandaka Balaam, mpe yandi mwangaka luswaswanu na kati ya bawu. Beto zaba ti yina ke kieleka. Balaam kuna, malongi ya Balaam, ti “beto nionso ke mutindu mosi, beto ke sadila Nzambi mosi yina beno ke sadila,” na mutindu ya kisina, yandi vwandaka ya kusungama, samu yandi tambikaka dikabu yina Nzambi tambikaka; mameme sambwadi, bangombe sambwadi na zulu ya ba autel sambwadi, mpe sambilaka Nzambi yina mosi na mutindu ya kulunga mutindu Moise salaka kuna na ntoto ya kuyuma, kaka mutindu mosi. Kasi bawu vwandaka mutindu mosi ve! Yina vwandaka talisa na beto yina ke salama. Kuna vwandaka, diaka, na Caïn yina monisamaka na . . . na muntu yayi Balaam. Mpe kuna vwandaka na Nzambi yina monisamaka na muntu yayi Moise, mpe ke tendula Bandinga ya Yandi na nzila ya muntu, ke kukitalisa Yandi mosi, nsilulu ya Yandi, na nzila ya muntu. Mpe luswaswanu basikaka.

⁵⁶ Yawu vwandaka mutindu mosi na ntangu ya Judas, yandi kwisaka na luswaswanu ya yandi.

⁵⁷ Mpe, beno bambuka moyo, disumu yayi bantu yina kwikilaka, ti “beto nionso ke mutindu mosi, beto ke sambila Nzambi mosi, beto lenda vwanda bantu ya dibuundu mosi, beto lenda vwanda bantu ya mutindu mosi,” Israel bakaka ata fioti ve lemvo ya disumu yina! Yesu tubaka, Yandi mosi, “Bawu nionso kufwaka!”

⁵⁸ Bawu fwaka, bawu nionso kasi katula kaka tatu kati ya bawu. Bawu yina kaka telemaka mbote-mbote mpe kwikilaka na nsilulu. Na ntangu bansusu yina me pola na masa tubaka, “Beto lunga baka ntoto yina ve, mpe ya me lutana nene mingi samu na beto,” mpe nionso yina, Caleb mpe Josué kangaka yinwa ya bantu yina, mpe tubaka, “Beto ke na kiyeka ya kubaka yawu, samu Nzambi silaka yawu na beto! Mu ke tala ve yina ke telemina beto!”

⁵⁹ Mpe beto lunga longa kubeluka ya Bunzambi, mpe mbotika ya Mpeve-Santu, mpe kuvwanda diaka na ngolo ya Nzambi samu na katula beto na bima ya yinza. Nzambi tubaka mutindu yina! Nsungi ya bantumwa me sukaka ata fioti ve, mpe ya ke suka ve, ya ke kwenda kaka na ntwala.

⁶⁰ Na yina, beto ke mona diaka muntu yina ya nkulu mwangaka mbuma ya luswaswanu. Mpe beno bambuka moyo, bawu bakaka lemvo ya disumu yina ve. Ntangu yayi, mpangi ya munu, kana na ntangu yina ba bakaka lemvo ya disumu yina ve, ntangu

yayi yinki ke vwanda na ntangu mbuma ya kieleka ya bansungi nionso ke vwanda kintwadi?

⁶¹ Beno bambuka moyo ti kima yayi ya nene Balaam salaka, yawu kwendaka na ntwala mpe na ntwala, mpe sukaka na kwizulu ya—ya Judas Iscariot, na Yesu. Yinki ya vwandaka? Judas mpe Yesu vwandaka ya kieleka kifwanisu ya Caïn na Abel. Mpamba ve, mutindu Judas vwandaka muntu ya nsambulu, Caïn vwandaka mpe muntu ya nsambulu. Caïn salaka autel mosi, yandi salaka munkayulu, yandi sambilaka Nzambi, yandi vwandaka na kieleka na ntima ya yandi kaka mutindu yina yankaka vwandaka. Kasi, beno tala, yandi vwandaka ve na luzayikisu ya yina Ndinga vwandaka. Yandi banzaka ti Adam na Eve kudiaka mwa bambuma to mbuma mosi. Mpe Caïn . . . Abel, na luzayikisu, zabaka ti yina vwandaka kifufu; ya vwandaka menga yina basisaka bawu, mpe tambikaka mwana-dimeme. Mpe Nzambi pesaka kimbangi ti dikabu ya yandi vwandaka ya mbote. Na yawu yandi fulukaka na musoki mpe fwaka mpangi ya yandi. Mpe na ntangu yandi fwaka mpangi ya yandi na zulu ya autel yina sika wapi munkayulu ya yandi kufwaka, mwana-dimeme kufwaka na zulu ya autel, mutindu mosi Judas Iscariot tekaka Yesu Klisto na zulu ya autel ya Nzambi, mpe fwaka Yandi mutindu Caïn kufwaka Abel. Samu, Caïn vwandaka mbuma ya luswaswanu.

⁶² Mpe Balaam vwandaka mutindu yina, profete mercenaire, muntu yina lendaka vwanda na mingi ya bumuntu. Mpe Nzambi kebisaka yandi na nzila ya bidimbu mpe banzasi, mpe ata ti kamela tubaka na yandi na bandinga ya malu-malu, mpe yandi fulaka kaka nzila ya yandi. Yandi butukaka samu na kuvwanda muntu yina ke mwangaka luswaswanu.

⁶³ Mpe kana Yesu zabisaka na ntwala ti nsungi yayi ke suka na kati ya luswaswanu ya kulutila nene yina me vwandaka ntete ve, dibuundu ya nsungi ya Laodicée, tiya ve mpe madidi ve, yina tulaka Yandi na nganda ya dibuundu, yinki mutindu ya ke vwanda kima yankaka kasi: Luswaswanu! Ya kieleka, ya ke mutindu yina. Ya ke suka na nsungi yina.

Mpe ya vwandaka diaka na Caïn mpe Abel na Calvaire.

⁶⁴ Beno bambuka moyo ntangu yayi, mutindu ya vwandaka ntete, kaka na ntangu Yesu kwendaka, kuna na Zulu, Mpeve-Santu vutukaka. Yina vwandaka Mbuma, Mupesi Luzingu na Ndinga, mutindu beto tubaka yawu mazono na nkokila. Ya ke Mosi yina ke pesa luzingu na Ndinga. *Kupesa luzingu* zola tuba “kunata Luzingu.” Kaka Mpeve-Santu ya kisina yina ke nata Luzingu na Ndinga yina Yawu kele. Ya ke nata ve credo na Luzingu, Ya lenda sala yawu ve, samu kele na credo mosi ve na Yandi. Ya ke Luzingu ya Ndinga ya Nzambi, samu Yandi kele Nzambi. Beno me mona? Mpe Ya ke pesa luzingu na Nzutu yina.

65 Beno bambuka moyo ntangu yayi, mutindu bawu salaka. Na ntangu yina, mpe Biblia ke tuba, mpe—mpe Jean tubaka na bana ya yandi mpe tubaka, “Bana ya munu, beno kuwaka ti mbeni ya klisto ke kwisa na yinza,” yandi tubaka, “yina kwisaka dezia na yinza, mpe ya ke sala na kati ya bana yina ke tumamaka ve.” Ntangu yayi, yina salamaka bamvula makumi tatu na manima ya kwizulu ya Mpeve-Santu. Beto ke mona ti, na ntangu Mpeve-Santu kwisaka, Mbuma ya kieleka, Mupesi ya kieleka ya Luzingu na Mbuma, awa kwisaka diaka luswaswanu yina. Mpe beno bambuka moyo, yawu fulaka mutindu yina. Ya vwandaka . . .

66 Ndinga ya kieleka ndimisamaka, ba profete ya ntangu yina mosi na mosi ndimisamaka ti Ndinga ya Nzambi vwandaka Kieleka. Kana muntu mosi me tangaka ntete *Concile Ya Nicée*, to *Concile Prénicéen*, bilumbu kumi na tatu yayi ya politiki, sika wapi nkangu ya ba Romain yayi kuna zolaka banda mpe kusala denomination na dibuundu yayi. Ba profete kwisaka kuna, me lwata bampusu ya mameme, ke dia matiti, mpe telemaka na lweka ya Ndinga! Kasi yinki ya salaka? Ya ke vwanda mutindu yawu salamaka na Cain, ya ke vwanda mutindu yawu salamaka na Abel, mosi ya bawu lendaka kufwa. Ya kieleka, ya ke salama mutindu yina. Mpe Ndinga me zimbisa ngolo ya Yandi na kati ya bantu, mpe bawu nionso me manga Ndinga ya kieleka mpe me ndima ba dogme ya luswaswanu ya dibuundu ya Catholique. Bawu yikaka pape mosi, bawu yikaka évêque mosi, bawu yikaka *yayi, yina, yankaka*. Bawu katulaka ntendulu ya kieleka ya Pierre, mpe ya—ya—Marie, mpe—mpe nionso yina; mpe salaka biteki, mpe salaka kima yankaka ve kasi nkinzi ya mimpani yina ba ke bokila nsambulu ya Baklisto. Yinki ya vwandaka? Mbuma ya luswaswanu! Mpe salaka organisation, salaka organisation, na mbala ya ntete na zulu ya ntoto, dibuundu mosi. Yinki ya vwandaka? Mbuma yina ya luswaswanu yina bandaka na kumwanga bambuma, ke yika, ke katula.

67 Nani me waka ntete, na kati ya Biblia ti, kudia musuni ve na Kilumbu ya tanu? Nani me waka ntete, na kati ya Biblia, kima mosi ya kulosila masa na sika ya kubotika, kuzindisa na masa? Nani me waka ntete bima yina, “Mbote na nge, Marie” to kima ya mutindu yina? Nani me waka ntete mwa buzoba yayi beto ke mona diaka, na ba Protestant? Nzungu lunga seka mbabula ve. Ya kieleka! Tala, yina ke ya kubwa na kima ya fioti kele mpe ya kubwa na nionso! Nani me waka ntete ti Nzambi ke sadila organisation mosi? Beno talisa munu ntangu yina mosi salaka organisation mpe zingaka diaka. Bawu fwaka na mbala mosi, mpe telemaka ata fioti diaka ve! Ya ke ntangu ti kima mosi kusalama, ya ke ntangu ya Nzambi ya kukota na kisalu. Ya me bebisa ngolo ya yawu na kati ya bantu.

68 Kima ya mutindu mosi ke salama bubu yayi. Ba ke fwa ngolo ya yawu, mpe ke tuba, “Oh, nkonga ya ba exalté, ke na kima

mosi ve na kati ya bawu.” Mpe, samu, ya ke luswaswanu! Beno kutana na Ndinga mbunzu na mbunzu mpe beno tala yina Yawu keke, beno tala kana Nzambi ke tendula Ndinga ya Yandi Mosi. Nzambi lenda kitula matadi yayi samu ti yawu kuma bana ya Abraham. Amen.

⁶⁹ Ndinga ndimisamaka ya kieleka na nzila ya Baklisto ya ntete, wapi mutindu Nzambi vulusaka bawu na nionso, na bimbevo, mpe bawu vwandaka na ba profete, mpe bawu tubaka bandinga ya malu-malu, ba tendulaka yawu, mpe pesaka bansangu yina ndimisamaka ti ya vwandaka kieleka ntangu nionso. Kasi ata ti Ndinga ndimisamaka, bantu mangaka Yawu, mpe soolaka denomination. Yina ke mama ya ba organisation nionso.

⁷⁰ Bawu zole me yela ntangu yayi. Bawu me banda diaka na kubasisa bambuma ya bawu. Yawu fwaka, kasi yawu basisaka diaka bafelele na bilumbu ya Luther, mutindu beto zaba yawu na bansangu yina me luta awa na suka yina ya madia ya suka. Ya basisaka bafelele na kilumbu ya Luther. Ntangu yayi yinki bawu salaka? Kaka na manima ya lufwa ya muntu yina ya nene, bawu salaka organisation mosi.

⁷¹ Ya basisaka bafelele. Mpe diaka na bilumbu ya John Wesley, na ntangu ba Anglican, na malongi ya bawu na lukengolo ya kukonda nsuka mpe bima nionso yina kangaka bawu kisika mosi tii na malongi ya kimvuka mosi, mpe yinki salamaka? Nzambi basisaka muntu mosi na nkumbu ya John Wesley, mpe fwaka bima nionso. Mpe kaka na ntangu yandi fwaka, yandi na Asbury mpe bayankaka, yinki salamaka? Bawu salaka organisation mosi, mpe ntangu yayi beno ke na ba Methodiste ya mutindu nionso. Mpe na manima kwisaka yayi to yankaka, Alexander Campbell, John Smith, mpe nani diaka.

⁷² Na nsuka, ba Pentecotiste kwisaka, bawu basikaka na bima yayi nionso. Na yina yinki salamaka? Bawu bandaka mbote, yinki kangaka beno nzila? Beno vutukaka na poto-poto yina beno basikaka, beno vutukaka na masa yina ya mvindu, bawu vutukaka na luswaswanu yina mpe salaka ba organisation, beno kakulaka Ndinga. Mpe na ntangu nionso Nzambi lendaka tinda kima mosi ya malu-malu, beno lungaka yamba yawu ve. Ya kieleka! Luswaswanu diaka! Mpe, beno bambuka moyo, mutindu mu tubaka yawu kilumbu yina, mpusu yina ya ntete ke basika na nsimbulu yayi, na manima matiti ke basika mpe bambuma basikaka, mpe vutukaka diaka na mwinga, mpe basikaka diaka. Mwa mpusu yina ya disangu ke fwanana na mbuma yawu mosi, mpe beto banzaka ti yawu vwandaka kuna, kasi na ntangu beto zibulaka yawu, ata mbuma mosi ve vwandaka kuna. Ya ke simbisa kaka mbuma na kuyela, mpe ya ke fwa diaka, mpe luzingu ke basika na yawu mpe ke kwenda mbala mosi na mbuma. Beno bambuka moyo, yawu yina ba ke bokila mabuundu yina mwangaka . . .

⁷³ Beto ke mona bubu yawu ti yina ba ke bokila mabuundu ya beto, ata mpe ba Pentecotiste ya beto, beto basikaka, beto sepelaka ve, beto lendaka sala bimbuka ya beto mosi. Ya vwandaka na bima ya mutindu na mutindu, beto lendaka vwanda na *yayi*, beto lendaka vwanda na *yayi*, beto lendaka vwanda na kimvuka yankaka. Mpe muntu mosi telemaka, mpe tubaka, “Yandi ke kwisa na matuti ya mpembe.” Yankaka tubaka, “Uh-huh, Yandi ke kwisa na mpunda ya mpembe.” “Mbote mingi, beto ke sala bimbuka zole.” Beno tala, yinki yawu kele? Kumwanga luswaswanu! Na ntangu Yandi ke kwisa, ya vwanda konso mutindu yina, Yandi ke tendula Ndinga ya Yandi Mosi na ntangu Yandi ke kwisa. Beto vingila kaka tii na ntangu yina. Beno bakula. . . Kuzonzila mambu yina, beno ke bakula ve Nsangu ya ntangu yayi. Beno ke tala ntangu nionso na yina Nzambi ke sala na ntuala, to na yina Yandi salaka, mpe beno ke zimbana yina Yandi ke sala na ntangu yayi. Kikuma yawu yina beto ke na bima mingi ya luswaswanu.

⁷⁴ Beto ke bakula ntangu yayi ti mabuundu ya beto bubu yayi, mabuundu ya beto nionso—nionso me mwanga mupepe, mpe ba ke buka kitembo. Beto ke diaka ve na balukutakanu ya bisambu, beto ke diaka ve na bisambu yina beto vwandaka na yawu ntete. Yinki kele diambu? Beto me katula bikaku nionso. Beno tala, ata mpe na mabuundu ya beto ya ba Pentecotiste, yina me fuluka na bakento yina ke zengisaka bansuki. Yina pesiminaka bawu muswa ve. Na bilungi ya kupakula, na ba vernis na misapi, bima ya mutindu na mutindu; bakala mosi kuna na . . . mutindu ba Ricky mpe nionso yina; yina me kwela mbala tatu to yiya, mpe bawu kele ba diacre; oh, yinki luswaswanu! Ya ke mvindu! Yinki mutindu ba ke sala yawu? Nzambi lenda ndima yawu ve na Dibuundu ya Yandi, na yawu bawu lendaka kwenda na organisation mosi samu na kusala yawu. Ba ke na boma ya kuzonzila yawu, samu ba ke basisa bawu na organisation. Nzambi, pesa beto bantu yina me kangama na kima yankaka ve kasi na Nzambi mpe Ndinga ya Yandi, yina ke tuba Kieleka samu na yawu. Ya kieleka yawu yina beto ke na yawu nsatu. Yinki beto salaka? Beto mwangaka luswaswanu. Beto mwangaka mupepe, mpe ntangu yayi beto ke buka kitembo.

⁷⁵ Beno bakula ntangu yayi ti ba ke vukana kisika mosi samu na kuyokama na tiya. Beno bakula ti, Yesu tubaka, “Ntete, beno vukisa yawu kisika mosi, beno kanga yawu na binkuti, mpe beno tula binkuti nionso kisika mosi, mpe Mu ke yoka yawu na tiya.” Kele na mwa kinkuti mosi yina ba ke bokila Methodiste, Baptiste, Presbyterien, Lutherien, bawu nionso ke vukana na Conseil Mondial ya Mabuundu. Yinki yawu kele? “Beno vukisa yawu ntete kisika mosi!” Alleluia! Beno me bakula? Ya vukisaka ntete matiti ya yimbi kisika mosi, mpe nataka yawu ntama ya masangu, kabisaka yawu: “Beno vukisa yawu kisika mosi mpe beno yoka yawu na tiya.” Bawu nionso ke yokama na tiya na

balusambusu ya Nzambi, samu bawu mwangaka luswaswanu na kati ya bantu, bima yina bawu . . . Bawu ke lakisa luzingu ya bunzambi, kasi ke manga yina ke pesa Ngolo, ke manga Ndinga, samu na kusimbisa mwa misiku ya nsambulu, ya mwa ba dogme yina muntu mosi kotisaka, ke meka na kukotisa yawu na Ndinga ya Nzambi. Ya ke sala ve. Ya ke luswaswanu.

⁷⁶ Mu ke boka bubu yayi, mutindu ya vwandaka, profete yina ya nene ya ntangu me luta, Amos, na ntangu yandi kwisaka na mbanza yina kuna, mpe tubaka, “Mu ke profete ve, diaka mu ke mwana ya profete ve. Kasi kana nkosi kuboka, nani ke vwanda na boma ve?” Yandi tubaka, “Na ntangu Nzambi ke tuba, nani ke pesa profesu ve?” Yandi zabisaka na ntwala lusambusu yina ke vwanda na zulu ya nsungi yina, yandi tubaka, “Nzambi yina beno banza ti beno ke sadila ke bebisa beno.”

⁷⁷ Beno simba yayi, ya ke na bande, mpe beno banza yawu. Nzambi yina . . . Ntangu yayi bantu yayi nionso ke vukana na ntangu yayi ya nene ya kubuka bambuma ya—ya Conseil Mondial ya Mabuundu, mpe beno ke kota na yawu na ngolo nionso. Beno ke vwanda na nganda ya yawu ve. To beno ke vwanda beno mosi na nganda ya yawu, to beno ke kota na yawu. Ke vwanda na ngwisani ve kati-kati ya nionso zole. Ya ke vwanda kidimbu ya niama. Muntu mosi ve ke sumba to ke teka, kaka yandi yina kele na kidimbu, to kele na luswaswanu. Ntangu yayi, beno vwanda na nganda ya yawu! Beno basika na yawu! Beno kwenda ntama ya yawu! Beno vwanda na nganda ya yawu! Nzambi yina bawu banza ti ba ke sadila ke bebisa bawu. Nzambi ya zola ya nene yina ke . . .

Bawu ke tuba, “Mbote, Yesu sambilaka ti beto nionso kuvwanda mosi.”

⁷⁸ Mpe Yandi tubaka diaka, “Wapi mutindu beno lenda tambula kintwadi, bantu zole kutambula kintwadi, kana bawu me wisana ve?” Yandi tubaka “mosi,” mutindu Yandi na Tata kele Mosi. Mpe Tata vwandaka Ndinga, mpe Yandi vwandaka Ndinga yina me monisama pwelele. Yandi vwandaka “Mosi” na Tata, samu Yandi vwandaka kumonisama ya Ndinga yina silamaka na Nzambi. Mpe ya ke mutindu yina bubu yayi, to na konso kilumbu yina yankaka. Yinga, tata. Nzambi kele Mosi. Yandi zola ti beto vwanda mosi.

⁷⁹ Yinki mutindu *yayi* lunga vwanda mosi, *yayi* ke manga lubutuku ya bumwense, mpe *yayi* ve, ke manga kubeluka ya Bunzambi, mpe *yayi*, *yina*, bawu nionso na kati ya mvindu ya mutindu yina? Bayankaka mpe ke kwikila ve na Nzambi, ba ke kwikila ve ti Yandi vwandaka Mwana ya Nzambi; ba ke kwikila ti Yandi vwandaka mwana ya Joseph, yina ba ke *bokila* Mwana ya Nzambi. Ya kieleka. Mpangi ya dipasa ya ba Lutherien, ba Zwingli, ke kwikilaka mutindu yina, ti ya kieleka Yandi vwandaka kaka muntu ya mbote. Malongi ya Baklisto ke

tuba ti Yandi vwandaka profete, muntu mutindu bantu nionso, Yandi vwandaka ya Bunzambi ve. Samu, kana Yandi vwandaka ya Bunzambi ve, Yandi ke muntu ya luvunu ya kulutila nene yina yinza me zwaka ntete ve. Yandi vwandaka Nzambi to Yandi vwandaka kima mosi ve. Yandi vwandaka ya Bunzambi! Yandi vwandaka Bunzambi, Yawu mosi, yina kumaka muntu na kati ya beto, na muntu yayi Mwana ya Nzambi. Ya kieleka, yawu yina Yandi vwandaka.

⁸⁰ Ntangu yayi beto ke mona ti luswaswanu kotaka. Beto zaba ti yawu kele awa, muntu mosi ve lenda manga yawu. Oh, la la! Beno bakula kaka. Yandi ke bebisa kimvuka yina ke tuba ti ba ke sadila Nzambi. Beno tala mbote-mbote.

⁸¹ Nzambi mwangaka Mbuma ya Yandi. Mu ke sukisa, samu beto zola banda ndonga ya bisambu. Nzambi mwangaka Mbuma ya Yandi, mpe Mbuma ya Yandi kele Klisto. Na nkokila mosi mu ke longa yawu, sika wapi Nzambi soolaka na kutula Nkumbu ya Yandi, kana Mfumu kuzola, mbala yankaka na mosi ya madia ya suka kana mu ke vwanda na ntangu. Beno tala, Yandi ke Kisika mosi kaka ya lukengolo. Yandi mosi kaka ke Mfumu ya kieleka. Yandi mosi kaka ke Nzambi ya kieleka, kaka Yandi yankaka kele ve. “Mu ke Nzambi, mpe Nzambi mosi kaka,” Yandi tubaka. Yesu tubaka, “Yayi ke musiku: Wa mbote, O Israel, Mu ke Mfumu Nzambi ya nge, Nzambi mosi kaka. Mu kele Yandi. Samu na yinki beno ke sosa yankaka? Yankaka ke kwisa. . . Mu me kwisa na Nkumbu ya Tata ya Munu, mpe beno me yamba Munu ve. Kasi yankaka ke kwisa na nkumbu ya yandi mosi, mpe beno ke yamba yandi.” Mpe bawu salaka yawu na Nicée.

“Nge ke Muklisto?”

“Mu ke Baptiste.”

“Nge ke Muklisto?”

“Mu ke Pentecotiste.”

“Nge ke Muklisto?”

“Mu ke Methodiste,” nkumbu yankaka.

⁸² Kasi na ntangu ya ke kwisa na Nkumbu ya “Yesu Klisto,” ba ke kwenda ntama na Yawu mutindu bawu lunga sala yawu, bawu zola sala na Yawu kima mosi ve, samu Yandi ke Ndinga mpe Ndinga Yawu mosi ke tuba yawu. Beno tala, Kisika mosi kaka ya lukengolo! Yandi ke Rose ya Saron, Biblia ke tuba ti Yandi ke mutindu yina. Bankumbu nionso (na kati ya Biblia) ya Nzambi kele ya Yesu Klisto. Yandi vwandaka Alpha, Omega, Mbatukulu mpe Nsuka; Yina Vwandaka, yina Kele, mpe Yina ke Kwisa; Nsimbulu mpe Dikanda ya David, nionso zole Nsimbulu mpe Dikanda ya David; Mbwetete ya Suka, Rose ya Saron, Felele ya Lubwaku, Alpha, Omega, Tata, Mwana, Mpeve-Santu, nionso na Yesu Klisto! Yandi vwandaka kumonisama ya muvimba ya

Yehowa Nzambi yina me kuma muntu samu na kuzinga na kati ya beto. Tala ya kieleka yina Yandi vwandaka.

⁸³ Yandi vwandaka Rose ya Saron. Yinki ba ke salaka na Rose ya Saron? Ba ke finaka Yawu, ba ke nikaka Yawu, samu na kubasisa na Yawu mananasi. Ba ke panzaka rose yayi ya kitoko samu na kubaka mananasi na nzila ya rose yina. Yina vwandaka Luzingu ya kitoko mingi, ya me vwandaka ata fioti ve na luzingu yina me fwanana na Yawu, kasi Yawu lendaka panzana kuna na Calvaire.

⁸⁴ Beno tala, bawu bakaka mpeve ya Rose ya Saron mpe tulaka yawu na zulu ya Aaron, yandi lendaka pakulama na yina na ntwala yandi kwenda na ntwala ya Mfumu na kisika ya santu, na vwale ya santu. Yandi lendaka pakulama na Rose ya Saron, samu na kukwenda mwangisa mawa na bamvula nionso. Mpe mpeve yina lendaka vwanda na zulu ya yandi, nsungi ya kitoko mingi na ntwala ya Mfumu, na ntangu yandi vwandaka na menga ya mwana-dimeme na ntwala ya yandi, na manima kumwangisa menga na zulu ya mwana-dimeme. Na bambuma mpe bangengele ya kukanga pene-pene ya bilele ya yandi, yandi lendaka tambula malembe-malembe, ke bula “santu, santu, santu kele Mfumu.”

⁸⁵ Beno bakula ti, Yandi ke Rose ya Saron yina, Nsunga yina ya kitoko mingi, Mpeve na zulu ya bantu ya Yandi. Beno lunga kwisa na ntwala ya Yandi ve na credo, to kima yankaka, kasi ya kupakulama na Rose ya Saron yina, Ndinga. Yandi kele diaka Felele ya Lubwaku.

⁸⁶ Ntangu yayi, wapi mutindu ba ke bakaka opium? Beno ke baka opium na ntangu beno ke baka felele yayi lis mpe ke panza yawu, samu na kubaka opium. Baminganga ke sadilaka yawu na ba laboratoire. Beno baka bakala yina ke na kidi-kidi mpe yina me bulangana, to kento mosi, yandi ke monana ti yandi zola kuma kilawu, yandi ke tambula kuna mpe ke boka, yandi ke hystérique, munganga ke baka opium ya lis mpe ke kotisa yawu na diboko ya yandi to na musisa kisika mosi kuna, to yina ya yandi, mpe ba ke vwanda pima. Ya ke vwanda kaka samu na mwa ntangu fioti. Kasi kaka na ntangu opium yina ke mana, ba ke vutuka diaka, yimbi kulutila yina bawu vwandaka.

⁸⁷ Kasi mu ke tuba na beno, bankundi ya munu, yina ke kaka mutindu ya Opium ya kisina yina me katuka na Felele ya Lubwaku yina mu zaba. Yandi ke Felele ya Lubwaku. Ba finaka Yandi kuna na Calvaire. Bawu lwadisaka Yandi samu beto tumamaka ve, na bamputa ya Yandi beto me belukaka. Na yina, na kufinaka bafelele yina, Yandi vwandaka Felele mosi. Yandi vwandaka Felele ya kulutila nene yina me basikaka ntete ve, ya vwandaka Felele ya Lubwaku, mpe Rose ya Saron yayi ya nene. Ntangu yayi Yandi ke diembela na nkokila yayi, kati-kati ya Zulu na ntoto, yawu yina mu ke kwikila, Yandi vwandaka na

ntangu yina, ya vwandaka mutindu yina, samu na ku—kukatula masumu ya yinza mpe kunata kubeluka na zulu ya ntoto. Mpe Biblia ke tuba ti Yandi ke mutindu mosi mazono, bubu yayi, mpe kukonda nsuka.

⁸⁸ Nkundi ya munu, na ntangu Nzambi tubaka na Moise, na ntoto ya kuyuma, yina vwandaka kimonikisi ya Yandi, kuzangula nioka ya bisengo. Mpe banioka ya bisengo vwandaka disumu yina me sambisama, nioka ke talisa, *nioka ya bisengo* ke talisa “disumu yina ba me sambisa ntete.” Mutindu, *kisengo* kele “lusambusu ya Bunzambi,” mutindu autel ya bisengo sika wapi ba vwandaka tulula minkayulu. Mpe Elie talaka diaka na zulu mpe yandi monaka matuti mutindu kisengo, lusambusu ya Bunzambi na zulu ya yinsi ya mumpani yina me vutukisa na manima ntama na Nzambi. Kisengo ke talisa lusambusu, lusambusu ya Bunzambi. Mpe nioka vwandaka talisa disumu yina ba me sambisa ntete; mpe Yesu vwandaka nioka yina kumaka disumu samu na beto, mpe bakaka balusambusu ya Nzambi na zulu ya Yandi. Yandi lwalaka samu beto tumamaka ve, waka mpasi na ntima samu na masumu ya beto ya nku, mpasi yina ke pesaka beto ngemba kubwaka na zulu ya Yandi, mpe na bamputa ya Yandi beto me belukaka.

⁸⁹ Oh, Nzambi ke na famasi ya Yandi ya kifuluka na Opium, na nkokila yayi, samu na beno. Nkundi ya munu Muklisto, nge ke mbevo mpe na mpasi. Oh, nge yina me suka ntima, ya ke mpasi mingi samu na nge. Beno lunga kanga diaka ntima ve, ya ke—ya ke kumisa beno kilawu na bilumbu yayi beto ke zinga.

⁹⁰ Beno me wa *Life Line* na nkokila yayi, yina bawu me tuba, ti—ti Russie ke tuba, na '55, ti ba ke baka “luyalu ya kieleka ya yinza ya muvimba”? Na ntwala yina kusalama, Enlevement ke salama ntete. Na yawu mbala yikwa yawu ke pene-pene, nkundi ya munu? Ya ke kaka pene-pene awa.

⁹¹ Beno zola sosa Yandi ve na ntima ya beno ya muvimba na nkokila yayi? Yandi ke Felele ya Lubwaku, mpe Yandi ke mutindu mosi mazono, bubu yayi, mpe kukonda nsuka. Yandi kele awa na nkokila yayi samu na kukizangula Yandi mosi na kati ya bantu ya Yandi, kaka mutindu Moise zangulaka kidimbu ya disumu, yina ba me sambisa. Mpe disumu kaka ve, kasi kimbevo. Beno bambuka moyo ti, Yesu tubaka, “Mutindu Moise zangulaka nioka ya bisengo, mutindu mosi ba ke zangula Mwana ya muntu.” Samu na yinki Moise zangulaka yawu na zulu? Samu na disumu, kukonda lukwikilu, mpe samu na kimbevo. Ba zangulaka Yesu, diaka, samu na disumu, kimbevo, mpe kukonda lukwikilu. Yandi vwandaka mutindu mosi.

⁹² Ntangu yayi, na nkokila yayi, na bilumbu yayi beto ke na luswaswanu yayi ya nene, Yesu Klisto silaka na Luc, ti na bilumbu ya . . . na ntwala ya Kwizulu ya Mfumu, ya ke vwanda mutindu yawu vwandaka na bilumbu ya Sodome, mpe na ntangu

ya Mwana ya muntu ke monisama pwelele Yandi mosi, mutindu Mwana ya muntu yina monisamaka pwelele Yandi mosi na ntwala ya Abraham kuna; Elohim, Nzambi, yina me kuma muntu na kati ya bantu, mpe zingaka kuna na Abraham mpe talisaka yandi, tubaka na yandi yina Sarah vwandaka banza (ya kuvwanda na manima ya Yandi) na kati ya tenta, muntu yina Yandi me monaka ata fioti ve. Tubaka na yandi yina yandi. . . Mpe bokilaka nkumbu ya yandi, “Sarah.” “Abraham,” nkumbu ya yandi ve—ya yandi ve Abram, yina yandi vwandaka na yawu ntete, kasi Abraham. Sarai ve, S-a-r-a-i; kasi S-a-r-a-h, “Wapi kento ya nge, Sarah?”

Yandi tubaka, “Yandi ke na kati ya tenta na manima ya Nge.”

⁹³ Yandi tubaka, “Mu ke kwisa tala beno na ntangu ya luzingu.” Mpe yandi sekaka. Yandi tubaka, “Samu na yinki yandi me seka?”

⁹⁴ Ntangu yayi, Yesu tubaka, “Kaka na ntwala ba vukisa kisika mosi luswaswanu yayi ya nene samu bawu yoka yawu na tiya, ti Mwana ya muntu ke monisama pwelele Yandi mosi kaka na mutindu Yandi salaka ntete.” Mpe yina ke. . . Yinki yawu kele? Ya ke kuzangula, diaka, na ntwala ya beno, Yesu Klisto yina ke mutindu mosi mazono, bubu yayi, mpe kukonda nsuka. Beno ke kwikila yawu? Beto kulumusa bayintu ya beto samu beto sambila.

⁹⁵ Nzambi ya Luzolo, beto zola Nge. Ndinga ya Nge ke Madia ya kulunga—ya kulunga samu na beto, Mfumu. Beto zola Yawu! Beto ke zingaka na nzila ya Yawu, Mfumu. Ya ke monana ti ngolo ya beto me lunga ve. Beto zola vwanda kaka na mesa ya Nge, pene-pene ya Ndinga ya Nge, mpe kusepela na masakumunu, Mfumu, na ntangu beto ke kwisa kintwadi mutindu yayi, bampangi ya babakala mpe ya bakento yina me sumbama na Menga ya Mwana ya Nzambi, yina me vuluka na Menga ya Nge. Mpe beto me kwisa awa na nokila yayi, Mfumu, beto me kaba bankokila yayi na kusambila samu na bambevo. Mpe na kulanda Masonuku, Nge tubaka ti “na bamputa ya nge beto me belukaka.” Ya ke na mfunu ya kusambila ve (kasi kusungika masumu ya beto), samu na bamputa ya Nge beto me (na ntangu me luta) belukaka. Oh, yinki kilumbu yayi ya mpulusu! Wapi—wapi nsilulu yayi ya Emmanuel! Ti Ya ke Kieleka na nionso.

⁹⁶ Nge tubaka, “Na mwa ntangu fioti, mpe yinza ke mona Munu diaka ve, kasi beno ke mona Munu, samu Munu” (kiyingilu kimuntu ya “Munu”) “Mu ke vwanda na beno, ata mpe na kati ya beno, tii na nsuka ya yinza.” Mpe na ntangu ya nsuka, na ntangu ya nene ya nsuka ya ntangu, Nge tubaka, kaka na ntwala yawu salama, ya ke vwanda kaka mutindu yawu vwandaka na ntwala tiya kubwa na Sodome mpe kuyoka yinza ya Bantu ya makanda, ti Mwana ya muntu ke monisama diaka pwelele kaka mutindu

yawu vwandaka na Sodome. Tata, sala ti bantu kuluta na lweka ya yawu ve.

⁹⁷ Mpe mu ke sambila, Nzambi, kaka na mutindu ya munu ya mutindu ya ntama, (kana mu me tuba kifu, na lemvo ya nge), ya ke kutambwisa kaka kima mosi. Mu zola bawu, Mfumu. Mu—mu ke sambila ti bawu luta na lweka na yawu ve. Sala ti yayi kuvwanda mosi ya bankokila ya nene, Mfumu. Bika ti bambevo nionso, bantu ya mpasi, bampofo, nionso yina yawu kele na kati awa, Mfumu, bawu beluka na nkokila yayi. Bika ti bansumuki nionso kuvuluka. Kaka na kati ya bantima ya bawu na ntangu yayi, kana bawu ke mimpani, mpe bika ti bawu ndima Klisto na ntangu yayi. Pesa yawu, Tata. Nionso ke na maboko ya Nge. Beto ke pesa bawu na Nge, samu na kumona Nge na kati ya beto.

⁹⁸ Mpe Nge tubaka, na Santu Jean 14:12, “Yandi yina ke kwikila na Munu, yandi mpe ke sala bisalu yina Mu ke sala.” Beto zaba ti mutindu Nge me kukitalisa Nge mosi na bantu, samu Nge vwandaka Profete yina ke kwisa mutindu Moise tubaka. Bawu vwandaka na ba profete ve bankama ya bamvula, luswaswanu vwandaka bisika nionso, kasi Ndinga ya Nzambi lendaka monisama kaka; na yawu Ndinga kumaka muntu, luswaswanu salaka mutindu mosi. Mpe, Tata, beto ke mona yawu diaka bubu yayi, luswaswanu ke kuma kinkuti mosi ya nene; mpe beto ke mona ti Ndinga ke kwisa mutindu mosi. Sakumuna beto na nkokila yayi, Tata. Beto ke kukipesa beto mosi na Nge, na Ndinga ya Nge. Nionso yina Nge zola ti beto sala, sala yawu na nzila ya beto, Mfumu. Na Nkumbu ya Yesu. Amen.

⁹⁹ [Mpangi—kento mosi ke tuba na ndinga ya malu—malu. Kisika ya mpamba na bande—Mu.] Beto zaba ve yina Ya me tuba. Mbala yankaka Yandi zola tuba na beto kima mosi, na yawu beto vwanda na luzitu ya kieleka na mwa ntangu fioti. [Kisika ya mpamba na bande. Mpangi—bakala ke pesa ntendulu yankaka.]

¹⁰⁰ Amen. Beno me tangaka ntete ve . . . ? [Kisika ya mpamba na bande—Mu.] . . . Masonuku sika wapi mbeni vwandaka kwisa, mpe bawu nionso vwandaka kisika mosi, mpe bawu . . . mbeni vwandaka na ngolo mingi. Mpe Mpeve ya Nzambi kulumukaka na zulu ya muntu mosi, mpe tubaka na yandi, mpe yandi pesaka profesu, mpe tubaka sika wapi bawu lendaka kwenda tula kibaka, mpe bawu nungaka mbeni ya bawu. Yandi yina ke kwisa diaka. Kele na kisika ya kubebisa mbeni ya beno, beno me mona, beno baka diboko ya Nzambi. Diboko ya Nzambi kele Klisto, ya kieleka, Ndinga, na yina beno baka Yawu na kati ya bantima ya beno na nkokila yayi na ntangu beto ke bokila ndonga ya bisambu.

¹⁰¹ Mu banza ti Billy kabulaka diaka bakalati ya bisambu bubu yayi. B, ba B, beto baka B, makumi nana na tanu. Mazono na nkokila, beto bakaka kumi na tanu mazono na nkokila. Beto ke meka kaka na kubaka kumi na tanu na nkokila mosi. Mpe beno

simba bakalati ya beno, beto ke bokila yawu, ntangu yayi. Beto meka kumi na tanu na ntangu yayi. Makumi nana na tanu. B, mutindu Branham, beno zaba. B, makumi nana na tanu tii na nkama mosi. Mpe beto. . . Beto tala, nani ke na B, makumi nana na tanu, telemisa diboko ya nge. Nge ke ndima ti. . . Oh, kuna na manima, mbote mingi, makumi nana na tanu beno kwisa awa.

¹⁰² Ntangu yayi, mwana ya munu. . . Na yina ya lunga vwanda na banzenza awa, yina lenda zaba ve wapi mutindu beto ke salaka. Mwana ya munu ke kwisa awa, to muntu mosi; kana yandi lunga kwisa ve, Mpangi Borders, to muntu yankaka. Muntu mosi ke kwisa kuna, mpe ke baka bakalati yayi, nkama mosi ya yawu, mpe ke telema na ntwala ya bantu nionso mpe ke vukisa yawu kisika mosi. Na yina yandi ke pesa beno kalati mosi, yandi lunga tuba na beno ve ti kana beno ke kwisa awa na kisika ya malongi, yandi zaba ve. Munu mpe kuzaba ve. Mu ke kwisa kaka na nkokila, mu ke benda kumi to kumi na tanu, kima ya mutindu yina, ya bakalati yayi. Yina ke na kima ya kusala ve na kubeluka ya beno. Beno lunga vwanda kaka kuna. Beno tala, mazono na nkokila. Yikwa vwandaka awa mazono na nkokila, beto tala maboko ya beno? Na kutala bantu yina belukaka bisika nionso na kati ya lukutakanu!

¹⁰³ Mpamba ve, ba bokilaka makumi nana na tanu, makumi nana na sambanu, makumi nana na sambwadi, makumi nana na nana, makumi nana na yivwa, makumi yivwa. Bawu kwisa ntangu yayi. B, makumi nana na tanu, makumi nana na sambanu, makumi nana na sambwadi, makumi nana na nana, makumi nana na yivwa, makumi yivwa. Na yayi beto ke vwanda. . . Ya kieleka, beto ke na nsatu. . . Mpe kana muntu mosi ke. . . Tala muntu yankaka, yinga, ya me lunga na yayi. Makumi yivwa, makumi yivwa tii na nkama mosi ntangu yayi. Makumi yivwa, makumi yivwa na mosi, makumi yivwa na zole, makumi yivwa na tatu, makumi yivwa na yiya, makumi yivwa na tanu, makumi yivwa na sambanu, makumi yivwa na sambwadi, makumi yivwa na nana, -yivwa.

¹⁰⁴ Kana beno lenda telema ve, kana beno ke. . . Mu ke mona ti beto ke na mwa bakiti ya bambevo, tatu awa, yiya, mu banza, yina mu lenda mona. Kana beno ke na kalati ya bisambu, kana—kana ba bokila numero ya beno, mpe beno lunga telema ve, telemisa kaka diboko ya nge, beto ke pusa yawu awa.

¹⁰⁵ Mpe kana beno ke na kalati ya bisambu ve, beno vwanda kaka kuna mpe beno sambila, mpe beno tuba, “Mfumu Yesu, sala ti—sala ti—sala ti yawu vwanda munu na nkokila yayi.” Bantu yikwa na kati awa kele na kalati ya bisambu ve, beno telemisa maboko ya beno. Oh, la la! Mbote mingi, ntangu yayi beto tuba kaka mutindu yayi, mu banza ti ya ke monana mafingu ve. Kasi kuvwandaka na kento mosi ya leke kilumbu mosi yina vwandaka na kalati ya bisambu ve, mutindu beto lunga tuba. Yandi panzaka nzila na kati ya bantu, yandi tubaka (ntangu

yayi beno wa mbote-mbote), “Kana mu lunga simba bilele ya Muntu yina, mu ke beluka.” Yikwa kuzaba disolo yina? Mbote mingi. Mpe yinki yandi salaka? Yandi simbaka Yandi, mpe yandi kwendaka kuna mpe vwandaka. Mpe Yesu balukaka, Yandi zabaka sika wapi yandi vwandaka. Ya kieleka? Yandi zabaka yina vwandaka mpasi ya yandi. Ya kieleka? Yandi zabaka yina vwandaka mpasi ya yandi, na yawu Yandi tubaka na yandi yina vwandaka mpasi ya yandi. Mpe yandi waka na nzutu ya yandi ti menga ya yandi bikaka na kubasika. Ya kieleka? Samu na yinki? Yandi simbaka Yandi.

¹⁰⁶ Ntangu yayi, Baklisto yikwa na nkokila yayi awa yina zaba ti, na kulanda ba Hebreux, Buku ya ba Hebreux, ti Yesu ntangu yayi ke Mbuta ya Banganga-Nzambi, Mbuta ya Banganga-Nzambi yina lunga simbama na bansatu ya bimbevo ya beto? Yandi ke mutindu yina? Mbote mingi, kana Yandi ke Mbuta ya Banganga-Nzambi mosi yina, kisalu mosi yina, Mbuta ya Banganga-Nzambi, yinki mutindu Yandi lendaka sala? Yandi lenda sala kaka mutindu Yandi salaka ntete. Beno ke kwikila yawu? Yandi lenda sala mutindu Yandi salaka ntete, kana beno lunga kwikila yawu. Mbote mingi. Yikwa ke kwikila yawu, beno telemisa maboko ya beno, beno tuba, “Mu ke kwikila yawu ntangu yayi”?

¹⁰⁷ Mbote, na ntwala bawu sala ndonga ya bisambu, beto sala ndonga ya bisambu na kati awa. Mu zaba ti Yandi keke awa. Mu—mu—mu ke wa ti mu ke na Ntwala ya Yandi, mpe mu—mu zaba ti Yandi keke awa. Beno kwisa. Ndonga ya bisambu me kubama? Mu zolaka bokila kaka kuna. Beno sambila kaka—kaka, beno tala kaka na lweka yayi mpe beno sambila, beno kwikila kaka.

¹⁰⁸ Mama yayi ya leke me vwanda awa ke tala munu, yina me vwanda na ntwala ya mama yina me lwata maneti na meso. Beno ke mona Yandi ve na zulu ya kento yina? Beno tala awa. Beno me mona? Yandi ke na mpasi ya ntima. Beno ke kwikila ti Nzambi ke belusa beno? Kana nge ke kwikila, telemisa diboko ya nge. Yawu yina vwandaka mpasi ya nge. Ya kieleka. Ntangu yayi kana yina vwandaka mpasi ya nge, telemisa diboko ya nge samu bantu kumona, telemisa diboko ya nge mutindu yayi. Ntangu yayi, nge ke vwanda diaka ve na mpasi yina. Lukwikilu ya nge me belusa nge.

¹⁰⁹ Yandi ke mutindu mosi mazono, bubu yayi, mpe kukonda nsuka. Oh, luswaswanu keke; kasi Yesu Klisto ke mutindu mosi mazono, bubu yayi, mpe kukonda nsuka. Ya ke. . . Ntangu yayi beno sambila kaka, beno me mona, beno ke na nsatu ya kuvwanda awa na kisika ya malongi ve, yawu yina beno fwana zaba.

¹¹⁰ Ntangu yayi, tala mama yayi. Kaka mutindu mu zaba yawu, mu me monaka yandi ntete ve na luzingu ya munu, yandi ke kaka kento mosi yina me telema awa, mpe beno bakaka kaka

kalati ya bisambu, mpe beno zabaka ve kana ba ke bokila beno to ve. Muntu mosi kaka pesaka beno kalati ya bisambu, mpe ba bokilaka numero ya beno—ya beno, na yawu beno kwisaka awa na kisika ya malongi. Ya kieleka? Mpe mu ke na mutindu ya kuzaba ve diambu ya nge, nani nge kele, wapi nge me katuka, yina nge zola, kima mosi ve. Mu ke kaka muntu, nge ke kaka kento mosi. Yina ke kieleka. Mbandu yayi mosi salamaka ntangu mosi na kati ya Biblia, Santu Jean, kapu 4.

¹¹¹ Ntangu yayi beno ke tuba, “Yinki nge me sala, Mpangi Branham, kaka, na mwa ntangu fioti me luta?” Mu ke talisa kaka kima mosi, beno me mona. Mu zaba kima ve, beno me mona. Yandi ke sala yawu kaka. Mu zaba kima mosi ve. Yinki mutindu kento yina salaka kuna? Mu me monaka yandi ata fioti ve na luzingu ya munu. Yandi ke nzenza samu na munu. Mu ke kwikila ti ya ke kaka kento mosi. Ntangu yayi nani me beluka kuna na nganda ya bantu yayi awa? Beno ke . . . Yinga. Beto ke banzenza mosi na yankaka. Kana yina ke kieleka, beno ningisa maboko ya beno mutindu *yayi*. Beno me mona? Mu me monaka ata fioti ve kento yayi. Kasi yandi vwandaka kuna, mpe kwikilaka. Ntangu yayi, yandi simbaka Kima mosi, yandi salaka yawu? Kusimba munu ke sala kima mosi ve.

¹¹² Kasi ntangu yayi beno lunga mona ve ti ya kieleka Biblia ke Ndinga ya Nzambi? Yandi ke mutindu mosi mazono, bubu yayi, mpe kukonda nsuka. Beto me kuma ba tabernacle ya Mpeve-Santu yina ke Klisto. Beno me mona? Yina ke Mbuma ya kieleka. Na yawu kana Mpeve-Santu yina ya kieleka kukota na Mbuma ya kieleka ya Ndinga, ve. . . Kubaka kaka ve kitini ya Yawu (samu, ya ke sadilaka Yawu), beno baka Yawu nionso, beno me mona, konso Ndinga ya Yawu; samu, Yandi ke Nzambi na kitini ve, Yandi ke Nzambi na muvimba. Beno me mona? Mpe yawu yina ke salama.

¹¹³ Ntangu yayi, beno tala kento yayi awa, mu me monaka yandi ata fioti ve. Na ntangu mosi Yesu monaka kento mosi mutindu yayi, mbala yankaka ya mutindu mosi ve, mu zaba ve. Mpe yandi vwandaka pene-pene ya dibulu ya masa. Yandi—Yandi zolaka kwenda kuna na Samarie. Mpe beto ke mona ti, Samarie vwandaka na nsi ya mongo mosi. Mpe—mpe Yandi vwandaka kwenda na Jéricho, to, mpe Yandi lutaka na Samarie, mpe kumaka na mbanza yayi Sychar. Mpe Yandi vwandaka pene-pene ya dibulu ya masa, mpe tindaka bilandi ya Yandi samu na kusosa madia.

¹¹⁴ Bimvuka yikwa ya bantu kele na yinza? Tatu. Bantu ya Cham, ya Sem, na Japhet. Beto nionso me basika na Noé. Mpe bayankaka bebaka na ntangu yina. Kaka bimvuka tatu ya bantu, ba Juif, Bantu ya makanda, na ba Samaritain (yina vwandaka na lweka mosi Juif mpe na lweka yankaka Muntu ya makanda). Mpe yawu yina bimvuka ya bantu yina kele na yinza, beno me mona, tatu kaka.

115 Bima nionso na Nzambi kele ya kulunga na tatu. Kaka mutindu mosi na tatu yayi mu vwandaka zonzila na nkokila yayi: ba etape tatu ya luswaswanu, ba etape tatu ya Ndinga yina me kuma muntu, mpe nionso yina. Beno me mona?

116 Ntangu yayi, mpe Yandi—Yandi yina tubaka na ba Juif, tubaka na Philippe, na ntangu yandi nataka Nathanael kuna, sika wapi yandi vwandaka, mpe tubaka, “Mu monaka yandi na ntangu yandi vwandaka na nsi ya yinti.” Yandi tubaka. . . André nataka Pierre, Yandi tubaka, “Nkumbu ya nge kele Simon, mpe ba ke bokila nge ‘Pierre’ kubanda ntangu yayi.” Yandi tubaka, “Nge ke mwana ya Jonas.” Beno me mona? Ntangu yayi, bawu nionso vwandaka ba Juif.

117 Kasi ntangu yayi Yandi ke kwenda na Bantu ya makanda. . . Muntu ya makanda ve, kasi Samaritain.

118 Na yawu yayi ke ntangu ya Bantu ya makanda. Yandi me lungisaka yawu ata fioti ve na Bantu ya makanda. Beno longuka Masonuku. Ata fioti ve. Kasi Yandi silaka, na Luc 22, ti Yandi ke sala yawu kaka na ntuala ya Kwizulu.

119 Kasi Yandi vwandaka kuna, mpe awa kwisaka kento mosi, na lweka mosi Juif mpe na lweka yankaka Muntu ya makanda. Mpe Yandi tubaka na yandi, “Kento, natila Munu masa.”

120 Yandi tubaka, “Kasi, Nge lendaka lomba yawu ve, ata fioti ve. Beto ke. . . Kele na nkabwani awa. Nge ke Juif, mpe—mpe mu ke Samaritaine.”

121 Yandi tubaka, “Kasi kana nge zabaka Yina nge ke tuba na yandi, nge lendaka lomba Munu masa ya kunwa.” Yinki Yandi vwandaka sala? Ya vwandaka kota na ngwisani na mpeve ya yandi. Kaka na ntangu Yandi zabaka yina vwandaka mpasi ya yandi, tala, Yandi tubaka na yandi na kukwenda bokila bakala ya yandi. Yandi tubaka ti yandi vwandaka na yandi ve. Yandi tubaka, “Ya kieleka, nge vwandaka na bawu tanu.”

122 Beno tala, ntangu yayi, na ntangu ba Pharisien monaka Yandi ke sala mutindu yina. Tala, luswaswanu yina na kati ya Ndinga, yinki bawu tubaka? Bawu tubaka, “Muntu yayi ke Béelzébul, nganga-nkisi.” Beno me mona?

123 Mpe Yesu tubaka, “Yandi yina ke tuba ndinga mosi na Mpeve-Santu na ntangu Yandi ke kwisa sala kima ya mutindu yayi, yandi ke kuzwa ata fioti ve lemvo ya masumu ya yandi.” Beno tala luswaswanu ya beno. Beno me mona? Kasi na ntangu yina Yandi tubaka ti Yandi lendaka pesa bawu lemvo ya masumu, samu Mpeve-Santu vwandaka me kwisa ntete ve; Munkayulu, Mwana-dimeme vwandaka me fwa ntete ve.

124 Kasi kento yina banzaka mutindu yina ve. Kento yina tubaka, “Tata, mu ke mona ti Nge ke profete.” Bawu vwandaka na profete mosi ve bankama ya bamvula. Yandi tubaka, “Mu ke mona ti Nge ke profete. Ntangu yayi, beto zaba ti Mesiya, yina

ba ke bokila Klisto, na ntangu Yandi ke kwisa, Yandi ke sala mambu yayi.”

¹²⁵ Mbote, kana yawu yina Yandi salaka, na yawu Yandi ke mutindu mosi mazono, bubu yayi. Yina ke mutindu Yandi kukitalisaka Yandi mosi, ya ke mutindu mosi ve bubu yayi? Na ngolo nionso! Ntangu yayi, awa ke na bakala mosi mpe kento mosi yina me kutana diaka. Yandi ke kento yina ve, mu ke Bakala yina ve. Kasi mutindu Mpeve-Santu yina mosi kele awa, mpe pesaka nsilulu ti bisalu yina Yandi salaka, beto mpe ke sala yawu na bilumbu yayi ya Mwana ya muntu ke monisama pwelele.

¹²⁶ Ntangu yayi, mu zaba beno ve (mpe beno zaba ti yina ke kieleka), beto ke banzenza mosi na yankaka, mpe beno me telema awa. Kele na mwa. . . Mbala yankaka kele na kima mosi ke tambula mbote ve na beno, mbala yankaka ya ke mutindu yina ve, mu zaba ve. Kasi kana Mfumu Yesu kutalisa na munu, na nzila ya Mpeve-Santu ya Yandi, yina ke mpasi ya beno, na yawu beno ke kwikila ti Yandi ke Mwana ya Nzambi, kasi muntu ve? Yayi ke kaka mpusu, tabernacle *yayi* yina—yina Nzambi ke sadila, konso muntu yina Yandi soolaka. Yandi—Yandi ke sala yawu na lemvo ya kulunga mpe nsodolo. Na yawu, kasi beno kwikila. Beno ke sala yawu? [Kento me tuba, “Amen.”—Mu.]

¹²⁷ Yikwa na kati awa ke kwikila yawu? Beto zole me telema awa na ntwala ya Nsemo, ti beto me kutanaka ata fioti ve na luzingu yayi, mu ke na dibanza mosi ve yina kento yayi kele, yina yandi kele, wapi yandi me katuka, yinki yandi zola. Mu me monaka yandi ata fioti ve na luzingu ya munu, diaka mu me monaka ve kento yina *kuna* na luzingu ya munu. Kasi, beno tala, beno tala yina mu zola ti beno sala: beno losa ntama luswaswanu yina ntangu yayi, mpe beno kwikila Ndinga na ntangu Ndinga me kuma muntu awa na kati ya beto. Ndinga ke baka luzingu na kati ya banzutu ya beto, yina ke talisa ti beto ke na Ntwala ya Nzambi.

¹²⁸ Ntangu yayi bika ti Yandi pesa yawu na yandi. Yandi ke na nsatu ya mfunu. Yandi ke na mwana ve, yandi ke na mfunu ya mwana. Yandi ke na bamvula makumi yiya. Yina ke kima ya mpasi ve.

¹²⁹ Bawu ke mingi awa na ntangu yayi, bakento yina vwandaka bisita na luzingu ya bawu ya muvimba, mpe kwisaka awa na kisika yayi ya malongi mutindu yayi, mpe Mfumu pesaka bawu bana. Bika ti ndambu kati ya beno yina zaba yawu kutelemisa maboko na kati awa. Beno me mona? Beno me mona? Kilumbu yina mu bakaka mwana mosi ya kento ya kitoko, na Lumingu, na ntangu mu katukaka awa, na Lumingu na manima ya midi; yina mama ya yandi vwandaka kisita, Mfumu tubaka. Mpe mwana yayi ya kento, kigangwa mosi ya zola, yandi kele awa? Wapi yandi kele? Yinga. Yandi yayi, kaka awa, ya me vwanda awa. Mama me vwanda kuna. Mwana-kento ya leke yandi yayi, yandi

mosi. Beno me mona yandi? Yandi vwandaka Ndinga me tubama na Nzambi.

¹³⁰ Ntangu yayi, beno ke kwikila Yandi na ntima ya beno ya muvimba? Beno ke kwikila ti lusakumunu yina beno ke na yawu, yina beno ke wa na kati ya beno na ntangu yayi, ya ke Nzambi yina me pesa mvutu? Kana Nzambi lenda tuba na munu yina ke nkumbu ya nge, samu beno pesa nkumbu mosi na mwana, nge ke kwikila? Na yawu, Mama Thompson, beno lunga kwenda na yinzo mpe kuzwa bébé ya nge, kana beno ke kwikila yawu na ntima ya beno ya muvimba.

¹³¹ Beno ke kwikila na ntima ya beno ya muvimba? Beno kwikila kaka, beno tula ntembe ve, beno kwikila kaka na Nzambi. Nzambi kele Nzambi.

¹³² Mbote na nge, tata? Mu banza ti beto ke banzenza, diaka. Mbala mosi kaka mu me mona nge na luzingu ya munu, na mutindu mu zaba, kele na ntangu nge vwandaka kwisa kuna. Mu banzaka ti nge vwandaka noko ya Mpangi Shakarian, to yina . . . Mashagian, Mpangi Mashagian, muyimbi-mikunga, na ntangu nge lutaka. Mpe mu monaka nge ke kwenda na ndonga ya bisambu. Ntangu yayi, na mutindu mu ke nzenza na ntwala ya nge, mpe, to samu na nge, mpe mu ke nzenza, mpe mosi na yankaka. Ntangu yayi, kana Mfumu Yesu lenda tuba na munu kima mosi yina nge—yina nge kele, mbala yankaka yina nge zola, beto tuba yawu kaka mutindu yina; kutuba na nge, kutuba na munu yina nge ke zola. Ntangu yayi, Yandi me pesa nge yawu dezia. Kima mosi kaka kele lukwikilu ya mingi samu na kukwikila yawu.

¹³³ Ntangu yayi, yikwa me bakula yawu? Kaka lukwikilu ya mingi samu na kukwikila ti beno me kuzwa yina beno lombaka! Beno me mona?

¹³⁴ Ntangu yayi, ntangu yayi, kana beno kele awa mpe beno zola kuzwa kima mosi, mpe Yandi lenda tuba na munu yina ke nsatu ya beno, na yina beno zaba ti mu zaba ve yina ke nsatu ya beno, na yina ke vwanda na Kima mosi awa ke sala yawu. Ntangu yayi, na kulanda Ndinga, Yandi silaka na kusala yawu. Yandi zabaka mabanza ya bantima ya bawu. Ya kieleka? Mbote mingi.

¹³⁵ Nge ke na nsatu ya nene samu na kubeluka. Kima mosi kaka, nge ke na mpasi ya ba nerf, mpasi ya kieleka ya ba nerf. Yina ke kieleka. Kima yankaka, nge ke na mpasi ya mukongo, diaka mukongo ya nge kele mbote ve kubanda ntama, ba salaka nge lipaso samu na yawu. Yina ke MUTINDU ME TUBA MFUMU. Ya kieleka. Beno me mona. Yina ke kieleka. Mpe tala kima yankaka, nsatu ya nge ya kieleka, kele, nge zola baka mbotika ya Mpeve. Yina ke kieleka na nionso. Kwisa awa.

¹³⁶ Nzambi ya luzolo, na Nkumbu ya Yesu Klisto, bika ti muntu yayi kufuluka na Mpeve-Santu, na ntwala yandi katuka bisika yayi, na Nkumbu ya Yesu. Amen.

Yamba Yawu ntangu yayi, mpangi ya munu. Vwanda kaka na lukwikilu, kutula ntembe ve.

¹³⁷ Nge ke mbote? Mu banza, na nionso mu zaba, ti beto ke banzenza mosi na yankaka. Kana ya kieleka, na yawu, samu bantu kuzaba yawu, telemisa kaka maboko samu bawu mona ti beto ke banzenza. Mu me monaka yandi ata fioti ve na luzingu ya munu, na mutindu mu zaba yawu. Mpe mu banza ti yandi me monaka munu ata fioti ve, kaka na ntangu yandi me vwanda na kati awa. Samu Tata ya Mazulu zaba, mpe tala Ndinga ya Yandi yawu yayi awa na ntwala ya munu, ti mu me monaka ata fioti ve kento yayi, na mutindu mu zaba yawu, na luzingu ya munu. Na yawu, mu lenda zaba ve samu na yinki beno keke awa, mu zaba ve nani nge keke, yinki, to kima mosi ve samu na nge. Mu lenda tuba na nge kima mosi ve.

¹³⁸ Kima mosi kaka, ya ke dikabu. Kana mu lunga . . . Mutindu beno waka munu ke tendula yawu na mwa ntangu fioti me luta. Mu ke katuka kaka na nzila, kuwa yina Yandi ke tuba; yina mu ke mona, mu lunga tuba yawu. Yina Yandi ke tuba ve, mu lunga tuba yawu ve. Mu ke tuba yawu na mutindu ya munu mosi, mpe ya ke vwanda kifu. Beno me mona? Ya ke vwanda kifu. Kasi kana Yandi tuba yawu, ya ke vwanda kieleka na nionso. Ya lunga ata fioti ve, ya ke vwanda kifu ata fioti ve. Ya ke vwanda kifu ata fioti ve na ntangu nionso ya ke vwanda Nzambi. Beno me mona? Beno me mona, samu Nzambi lunga vwanda na kifu ve.

¹³⁹ Kasi kana Nzambi lenda tuba na munu yina nge ke na yawu nsatu, yina ke nsatu ya nge, to—to kikuma nge me kwisila awa, kima mosi nge salaka, to kima mosi, kima ya mutindu yina, to nani nge keke, wapi kisika nge me katuka, to nionso yina Yandi zola tuba na nge, nge ke kwikila? Matondo na nge.

¹⁴⁰ Kima mosi kaka, nge ke na mpasi na makulu ya nge. Nge ke na mpasi na makulu ya nge. Ya kieleka. Telemisa . . . Nge ke na kimbevo ya bakento, mpasi ya bakento. Mpe nge ke na nsatu ya nene na ntima ya nge, samu nge me zimbisa muntu mosi to kima mosi. Ya ke mwana ya bakala, mpe mwana ya nge ya bakala me bika yinzo, yandi me kwenda, mpe nge zola ti mu sambila ti yandi vutuka.

¹⁴¹ Nzambi ya Zulu, tinda yandi mwana ya yandi, mpe kubeluka ya nzutu. Bika ti Mpeve-Santu kukanga mwana-bakala yina na nzila na nkokila yayi, vutula yandi na mama ya yandi. Na Nkumbu ya Yesu. Amen.

¹⁴² Yandi Yina zaba nionso ke vutula yandi na nge. Kuvwanda na boma ve. Kwikila ntangu yayi, kutula ntembe ve. Vwanda kaka na lukwikilu, na ntima ya nge ya muvimba. Kwikila, mpe Nzambi ke sala yina me bikala samu na nge.

¹⁴³ Ntangu yayi, kaka kuswasikisa mabanza yina tatu to yiya, nionso yina ya vwandaka, beno me mona, mu—mu ke kuma tii na kisika yina mu ke mona diaka kima ve na ntwala ya munu. Mu

lunga tendula yawu ve, ya ke na mutindu ya kutendula yawu ve. Beno ke tuba, “Nge zola tuba ti, nge ke wa mbote ve samu kaka nge me longa na bamuniti makumi yiya na tanu to kulutila yina, nge ke banza?” Yinga, tata. Ata ti ya vwandaka bangunga tatu, mu ke wa mutindu mosi ve.

¹⁴⁴ Kento mosi simbaka lele ya Mfumu ya beto Yesu. Mpe bantu ke simba munu ve. Na yawu, kento yayi awa, ke tala kaka awa, yandi lenda kaka. . . (Tula maboko ya nge na zulu ya munu. Beno me mona?) Yandi lenda simba munu bisika nionso, ya ke sala kima mosi ve, mu ke kaka muntu. Kasi yandi fwana simba kaka Yandi. Mpe munu, na nzila ya dikabu, kaka—kaka. . . mu ke katuka kaka na nzila, nionso ya munu ke basika, mpe mu ke tuba kaka yina mu ke mona. Beno me mona? Mpe yimeni. Beno me mona, kusimba munu zola tuba kima mosi ve, kasi yandi ke simba Yesu na nzila ya munu. Yina kele mutindu kento yina simbaka Nzambi na nzila ya Yesu, na ntangu Yandi zabaka ve diambu ya yandi. Yandi simbaka kaka lele ya Yandi, yandi vutukaka mpe vwandaka. Mpe Yandi tubaka—mpe Yandi tubaka, “Nani me simba Munu?”

¹⁴⁵ Mpe bantumwa tubaka, “Tala, bantu nionso ke simba Nge. Samu na yinki Nge ke tuba mutindu yina?”

Yandi tubaka, “Kasi Mu me wa ti ngolo mosi me basika na Munu.”

¹⁴⁶ Ntangu yayi, beno zaba yina ngolo kele? Ya ke ngolo mosi. Yandi lembaka na ntangu kento mosi simbaka Yandi, mpe Yandi vwandaka Mwana ya Nzambi. Yinki ke salama na munu, nsumuki, yina me vuluka na lemvo ya Yandi? Beno zaba samu na yinki ya ke ya kulutila mingi? Samu Yandi tubaka, “Beno mpe ke sala, bisalu yayi Mu ke sala. Beno ke sala ya kulutila mingi, samu Mu ke kwenda na Tata ya Munu.” “Ya kulutila nene,” Yandi me tuba kuna, kasi ntendulu ya mbote ya Grec kele, “Beno ke sala ya kulutila mingi.”

¹⁴⁷ Ntangu yayi, mu zaba mama yayi ve. Mu zaba kima mosi ve samu na yandi. Yandi ke kaka nzenza na nionso samu na munu mutindu vwandaka bantu yankaka. Beto ke banzenza mosi na yankaka. Samu kaka bantu kuzaba yawu, nge lunga telemisa diboko ya nge, samu na kutuba ti “beto ke banzenza.” Ntangu yayi, Mwana ya Nzambi, na ntangu mosi Yandi kutanaka na kento mosi yina vwandaka na diambu mosi ya mutindu yayi, na dibulu ya masa, mpe Yandi tubaka na yandi kaka na mwa ntangu fioti, mpe Yandi zabaka sika wapi vwandaka mpasi ya yandi, mpe Yandi tubaka na yandi yina vwandaka mpasi ya yandi. Mpe na yawu yandi zabaka ti, yina vwandaka Mesiya. Na ntangu yayi ti—ti mu ke. . . Nge me simba munu, mu me simba nge, mpe kima mosi ve me salama. Kasi kana lukwikilu ya munu (na nzila ya dikabu mosi) mpe lukwikilu ya nge (na kukwikila yawu) lunga simba Yandi, mpe Yandi lunga tuba na nzila na beto na. . .

kutuba na nge na nzila ya munu, na yina beno ke zaba ti Yandi kele awa mutindu Yandi vwandaka na dibulu ya masa yina—yina ya Sychar. Beno me mona? Yandi ke mutindu mosi mazono, bubu yayi, mpe kukonda nsuka. Beno ke kwikila yawu?

¹⁴⁸ Nge ke na bampasi mingi, bimbevo mingi, mambu mingi ke tambula mbote ve! Kima ya ntete-ntete yina nge zola ti bawu sambidila nge kele arthritis. Yina ke kieleka. Ya kieleka? Arthritis ke yangisa nge mingi. Na ntangu beno ke mona ti beno me telemisa maboko ya beno. . .

¹⁴⁹ Mpe beno me tambula malembe mingi, kana mu ke bambuka moyo. Mbala yankaka na kuvingilaka na mwa ntangu fioti, mbala yankaka kima yankaka lungaka tubama yina ke katula. . . To, beno zaba, beto ke wa bima mingi; bantu, beno zaba, ya ke mutindu mupepe mosi ke telemina Yawu. Bawu ke tuba, “Tala, yandi me banza yawu,” to, beno zaba, kima ya mutindu yina.

¹⁵⁰ Kasi, nge ke monana muntu mosi ya mbote, tuba na munu kaka na mwa ntangu fioti. Beto bikala ya kutelema fioti awa, samu mu banza ti kele na kima yankaka na kati ya ntima ya nge yina nge zola baka na Nzambi. Ntangu yayi, mu lenda pesa mvutu ve na bisambu na nge, kasi Yandi lenda pesa mvu- . . . Samu, kana nge kwikila yawu, nge me kuzwa yawu dezia. Kasi kana nge lenda kwikila kaka; kusala ti nge kwikila. Ntangu yayi, mu ke tuba na nge, ya ke samu na muntu mosi ya zola yina kele awa ve, mpe yina ke mpangi ya nge ya bakala, mpe diaka mpangi yina kele na yinsi yayi ve. Ya ke na yinsi mosi ya madidi ya bamasa mingi, madianga mingi. Mu lenda tuba kima mosi mutindu na Michigan to mwa. . . Yinga, Michigan ke sika wapi yandi kele. Mpe yandi ke na mpasi yina ke fwaka bantu, mpe yandi ke bela kimbevo yina ke belukaka ve ya ba rein. Yina ke kieleka, mutindu yina ve? Yina ke MUTINDU ME TUBA MFUMU. Ntangu yayi, muswale yina nge ke na yawu na maboko ya nge, yina nge me telemisa na Nzambi, tinda yawu na mpangi ya nge ya bakala mpe tuba na yandi na kutula ntembe ve, kasi kana yandi kwikila, mpe ya ke, ntangu yayi yandi ke beluka kana nge ke kwikila yawu.

¹⁵¹ Nge ke kwikila na ntima ya nge ya muvimba? Beno me mona, na yawu, kana nge ke kwikila, kele na kima mosi kaka ya kusala, ti, ndima yawu kaka. Ya kieleka?

¹⁵² Ntangu yayi beno ke tuba, “Yandi ke tala kuna, na bantu yayi. Yawu yina yandi ke sala, ya ke tala bantu yayi.” Beno me monaka yawu mingi!

¹⁵³ Kasi kana beno lunga zaba yayi ve. . . Mama yayi awa, kwisa na lweka yayi awa, mama, awa, mbevo, nionso yina beno kele. Mu ke tala yandi ve. Nge ke kwikila ti Nzambi lunga monisa na munu yina ke mpasi ya nge? Telemisa maboko na zulu, kana nge ke kwikila, mama yayi awa, mama yayi awa, ke mbevo. Yinga.

Yinga. Mbote mingi, mpamba ve kana nge ke kwikila yawu na ntima ya nge ya muvimba, mpasi yina ya estomac ke yangisa nge diaka ve. Mbote mingi, vutuka na yinzo mpe kwikila yawu kaka! . . . ? . . .

¹⁵⁴ Yandi vwandaka tala yandi ve, Ya kieleka? Beno me mona, Yandi. . . Beno ke tala na lweka *yayi*, vision ke kuna kukondwa kutala yina ke salama. Amen! Beno lunga mona yawu ve? Ya kele ya kulunga kaka mutindu Nzambi kele ya kulunga!

¹⁵⁵ Nge ke kwikila, mpe? Asthme lunga bika nge, mpe, mutindu yina ve? Nge lenda kwikila yawu? Mbote mingi, kwenda tuba na Mfumu Yesu ti nge—ti nge ke kwikila na Yandi.

¹⁵⁶ Kilumbu mosi nge fwana simba mwa nkawa mosi kana arthrite yina kukumisa nge kikata, kasi ya ke sala yawu ve. Nge lenda ve, nge ke kwikila ve ti ya ke mutindu yina, mutindu yina? Nge ke kwikila ti nge ke beluka? Kwenda kwa nge, mpe Yesu Klisto ke belusa nge.

¹⁵⁷ Kimbevo ya ntima ke fwaka bantu, kasi ya ke fwa nge ve. Nge ke kwikila ti Nzambi ke belusa nge na yawu, mpe nge kuma mbote? Kwenda mpe kwikila yawu na ntima ya nge ya muvimba, mpe tuba, “Ya kieleka mu ke kwikila yawu.”

¹⁵⁸ Nge ke tubaka Kingelesi? Nge ke waka Kingelesi? (Muntu mosi kukwisa.) Yinga, mbote mingi. Nge lenda tuba na yandi yina mu ke tuba na yandi? Tuba na yandi ti kana yandi kwikila, mpasi ya estomac ke bika yandi. Yandi—yandi ke kwikila yawu? Mpasi ya mukongo ya nge ke bika nge, mpe, ntangu yayi nge lunga kwenda mpe nge ke beluka.

Mbote? Nge ke kwikila?

¹⁵⁹ Bakala yina me vwanda kuna kele na mpasi ya mukongo, yina me tala munu na ntangu mu me tuba mutindu yina. Yandi lenda beluka, mpe, kana yandi kwikila yawu, tata. Mbote mingi, tata.


¹⁶⁰ Mama yina me vwanda na lweka ya nge kuna, nge ke na mpasi na nkingu, mutindu yina ve, mama? Nge ke kwikila ti Nzambi ke belusa nge? Kana nge lenda tetika maboko na zulu ya mwana-bakala yina samu na mabolongongo ya yandi, mpe yandi ke beluka, mpe. Nge ke kwikila yawu? Nge vwandaka na mpasi ya bakento, kimbevo ya bakento, nge ke na yawu diaka ve na ntangu yayi. Lukwikilu ya nge me belusa nge mpe me kumisa nge mbote.

¹⁶¹ Beno ke kwikila ti Yesu Klisto, ke mutindu mosi mazono, bubu yayi, mpe kukonda nsuka? Na yawu beto tetika maboko ya beto na zulu ya mosi na yankaka mpe beto sambila kisambu yayi ya lukwikilu, mosi na mosi ya beto, beto sambila kisambu ya lukwikilu.

¹⁶² Nzambi ya Luzolo, kaka na ntangu yayi beto kele na Ntwala ya Nge ya Bunzambi, na kumonaka Nge ke tambula na kati

ya yinzo yayi awa, ke belusa bambevo bisika nionso. Nge ke Nzambi. Mu ke sambila ti Nge ke belusa bantu yayi nionso awa. Bika ti Mupepe ya Nzambi kubwa na madidi ya yawu na kati ya bantima ya bawu, mpe bika bawu zaba ti ntangu me kuma na nsuka. Beto me bikala kaka na ntangu fioti awa, na yawu beto ke vwanda na Yandi Yina beto ke zolaka. Mpe bika ntangu yayi kuvwanda na Ntwala ya Yandi na kati ya beto kunata kubeluka na konso muntu.

¹⁶³ Mu ke bedisa Satana, mu ke bedisa bisalu ya yandi nionso. Na Nkumbu ya Yesu Klisto, Satana, basika na bantu yayi.

¹⁶⁴ Bayina nionso ke kwikila Yandi ntangu yayi, mpe ke ndima kubeluka ya beno, beno telema, beno tuba, “Mu ke telema samu na kundima kubeluka ya munu. Mu ke kwikila yawu.” Kukondwa kutala mpasi ya beno, kana ya kieleka beno ke kwikila yawu, beno telema. Ntangu yayi beno telemisa maboko ya beno, mpe tuba, “Matondo na nge, Mfumu Yesu, samu mu me beluka.” Nzambi kuvwanda na beno. Amen. 

MBUMA YA LUSWASWANU KNG65-0118
(The Seed Of Discrepancy)

Nsangu yayi ya Mpangi William Marrion Branham, kulongamaka na Kingelesi, na nkokila ya Kilumbu ya ntete, na kilumbu ya 18 ya Ngonda ya ntete, na mvula 1965, na Full Gospel Business Men's Fellowship International na Westward Ho Hotel na Phoenix, Arizona, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2019 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org